ECLA 


3l LL ali a) 
Te] eect 


o^. 
>- 
Pa 


ii 


^ et. 
Bebe be 


Wa 
a 


A 
CH 
a 
A 
NT 
A 
W 


Pas 


—— 29 


s 


OI Hl, 


I3 


La 


i 


Vra rl. 


! 


ANg E) Uac TU T L ail Pa “all ANGIN Ta AN AA TC RA NN 


Venchik Lok-Kannio 


Sonkolon ani Sompadon: 
Dr. Jayanti Naik 


Lipyantor: 


Felicio Cardozo 


Goa Konkani Akademi 


Venchik Lok-kannio 
(Lok-kanniancho songroh) 


Sonkolon ani Sompadon : 
Dr. Jayanti Naik 


Lipyantor : 
Felicio Cardoso 


Prokaxon Kr.: 114 
@Dr. Jayanti Naik 
Poili Uzvaddavnni : 2008 


Uzvaddavpi : 

Goa Konkani Akademi 
243, Patto Colony, 
Ponnji, Goem - 403 001. 


Chhappi : 
Kasturi Graphics 
Ddhavlli, Fonddem, Goem. 


Mukhchitr : 


Shridhar Kamat Bambolkar 


Rekhachitram : 
GULAB nemalleachea 
boreponnan 


Mol.: Ru. 80/- 


Venchik Lok-kannio 
(Collection of Folk tales) 


Compiled and edited by : 
Dr. Jayanti Naik 


Transliteration : 
Felicio Cardoso 


Publication No.: 114 
© Dr. Jayanti Naik 
First Edition : 2008 


Publisher : 

Goa Konkani Akademi 
243, Patto Colony, 
Panaji, Goa - 403 001. 


Printer : 
Kasturi Graphics, 
Dhavali, Ponda, Goa. 


Cover : 
Shridhar Kamat Bambolkar 


Sketches : 
By courtesy of GULAB 


Magazine 


Price : Rs. 80/- 


(Hem pustok Goa Konkani Akademi-chea Lipyantor 


Yevzonne-khala chhaplam.) 


F 


Akademiche votin.... 


Konkanni somazant lok-kannianchem bhanddar 
mottea promannant asa. Hea kannianchem sonkolon, 
sompadon, punorkothon vegvegllea kallant vegveglea 
bhasant zalam. Konkanni, Moratthi, Inglix, Purtugez 
bhasamni tem pollovpak melltta, punn Dr.Jayanti Naik 
hannim Konkanni lok-kannianchim jim sonkolonam keleant 
tim lokved xastrache kosvottnner uzvim thorleant . 


Lokvedachea xastr-xud'dh vavrakhatir hache adim 
Gneanpitth Puroskar Vijete Dr.U.R Anantamurti hannim Dr. 
Jayanti Naik hancho Bharotiy lokvedacheo obheasok mhunn 
gourov kel'lo asa. 


Oxea Dr. Jayanti Naik hangelea Devnagrintlea lok- 
kannianchea sonkolonachem pustok Romi lipint uzvaddak yeta. 
Feliciobab Cardoso hannim hache adinch Goa Konkanni 
Akademi-k mottea upkarant dovorlea. Akademi khatir tannim 
venchik tiatranche don protinidhik songroh toyar kele. 
Mukhavoilo vavr chalu astananch te devadhin zale. 


Aiz tanninch lipyantor kel'lem hem pustok uzvaddak 
yeta. Feliciobab he Hindu ani Kristanv somazam modlo fokt ek 
duvoch nasle tor donui somazanche sonskrutaye mozgotche setu 
axil'le. Tech nodren tannim hea kannianchem Devnagrintlean 
Romint lipyantor kel'lem Te aiz amche modem nasle tori 
tanchea moladik vavrant te amche modem jive asat. Tancho ho 
vavr amchea Romi vachpeank man'votolo, oxi ast asa. 


Pundalik N. Naik 
Odheokx, 
GOA KONKANI AKADEMI 

Pustoka fattli kanni 


“Lok-kanni” va samanyoponnam jika lok “kanni” 
mhonnun vollkhotat ti, aizui lokank avoddtta. Ttivi, Viddyo, 
Sinema, Inttornett oxim mon’ rizhvonnechim progot oxim 
torekvar madheomam amche modem pavlim tori aizui motte 
umollxiken ani umedin kannio sangpi ani kannio aikopi lok 
asat. 


Lok-kanni na oso sonvsarant ekui vatthar va ganv na. 
Dor eka somazant lok-kanni astach. Ti zoxi dadleank avoddtta 
toxi bailankoi avoddtta. Zanntteank avoddtta tech bhoxen 
bhurgeank. Kannio chodd korun ghorantlo zanntto va zanntteli 
bhurgeank sangtana dista; punn ti zannteamnich sangunk zai 
oxem bondon na. Mat kaim khaxeleo kannio, jeo gavun 
sangpacheo astat teo, omukoch ghoranneacha vhoddilan 
tanchea omuk utsova-vallar gavpacheo asat. Oslea ghoranneak 
“kanniakarachem ghorannem” mhunn vollkhotat. Panch min’ 
ttant sangpachi lhan akarachi “ghottakanni” dhorun panch 
voram voir gavpachi lamb “git-kanni” asta. 


Kannio aikoteleanchi mon’ rizhvonn zata asli tori 
kannio mhonnje nikttem mon’ rizhvonnechem sadhon nhi. 
Kanniamni tea somazacho itihas doddil’lo asta. Somajik chali- 
riti lipil'leo astat. Sorbhonvotonnchea vattharachi zannvikay 
asta. Nitichi xikvonn asta. Kolpoktay asta, odbhut'tay asta, 
sonskrutik mulyam astat, sahityik bijam astat, bud'dhik haddpi 
ghuddam astat.... 


Kannio hem lok-sonskrutayechea obheasachem ek 
mhotv-purnn sadhon hem zannun, hanvem Goychea lokved- 
obheas mollar pawi ghaltanch soglleant poilim mhojea 
zolmganv Amonnnem hanga, toxench Góyecha her 

vattharamni ghollttikent axil'leo kannio iius Keroll- 
Kornattokant ravpi konknni mon'xamkodden axil' lea 
kanniancho-i sod ghetlo. 


Sumar don' xeanchea lagim lagim kanniancho 
mhojekodden ankddo zomlo. Eka disa hi gozal hanvem tea 
vellea vele Goa Konkani Akademiche Odheokx ani 
SUNAPARANT disalleache sompadok Adv. Udaybab Bhembre 
hankam sangli. Tannim teo SUNAPARANT-ache Aitar 
purvonnentlean uzvaddaum-ia mhonnpachem sanglem. Te 
promann hanv dor  soptokant ek ek kanni boroun 
SUNAPARANT-ak dhaddunk laglem ani ti "Lok-kanni" 
sodrant uzvaddak yeunk lagli. 29 Febrer 1998 tem 3 Otubr 2000 
meren hea sodrakhatir hanvem kannio boroileo. Konknni lok- 
bhaxecho baz ani kannianche kothonxoilichem khaxeleponn 
samballun hanvem kannianchem lekhon kelem. 


Hem kannianchem sodor khuboch lokpriy zalem. 
"Kannio avoddttat", "Kannio vachun bhurgeponnantleo aji 
sangtali tea kannianchi yad zali"oxeo torekvar protikriya divpi 
fon ani potram yeunk laglim.Kaim zonnamni proteokx 
bhettun-oi obhipray dile. Kannianchea zogant hanv romil'lem 
astana mhaka ek dis Xri Feliciobab Cardoso hancho fon ailo. 
Gulab Publicationa-chea GOENCHO AVAZ -cho (1998) ank 
uzvaddak yeta ani hea ankant apnnem SUNAPARANT-ant 
uzvaddak ayli'leo sov kannio Romint lipeantor korun ghetleat 
mhunn sangunk. Hem aikun mhaka upatt khos bhogli. 
Hanvem punzail'lem kannianchem dhon atam Romi vachkam 
meren pavtolem axil'lem. GOENCHO AVAZ-achea tea anka 
uprant Feliciobaban vell melltta toso anik kannio lipyantor 
korun GULAB mhoinalleantlean uzvaddaileo. Julay 1998 tem 
Setembr 2001 hea kallant vott'tt 26 kannio uzvaddak aileo. 
Uprant kaim kannio KONKANN MAIL ani GOAN REVIEW 
hatunt-ui uzvadak aileo. 


Romint kannio prokaxit zatokoch mhaka ek veglloch 
onnbhov ailo. Aizver, ekadro-dusro addvad soddlo zalear, 
mhaka Bs Kepem-Kusmonn  vattharantlea BB Kristanv 
bhavonddamni “tujem borop vachlem” mhunn aplo obhipray 
sangunk naxil'lo. Punn GULAB-acher kannio prosid'dh zaunk 

lagtokoch, Goyant ravpich nhoi tor Kuveitt, Duboy, Moskot, | 


Abudhabi oxea Akhati desamni nokre nimtan gel'le ani suttient 


ghora ail'le mhoje ganvbhav-bhoinni mhaka mud'dam' vatter | 


addaun “tujeo kannio boreo lagtat ham, bhurgeponnant ami 
osleo kannio xamaykoddlean/ xapaykoddlean aikololeo" mhunn 
sangunk laglim. Aikun hanv monantlean Feliciobabachem 
khub upkari zatalem. Tancheach yotnank lagun hanvem 
punzailolem lokdhon atam Devnagri nokllo axil'lea Romi 


vachokam merem pavil'lem. 


Feliciobab aiz hea sonvsarant nant. GULAB 
mhoinalleache adle sompadok ani aple ixtt Fa. Freddy Da 
Costa hanchea sangatan 17 May 2004 disa zal’lea eka 
bhirankull opghatant tannim hea sonvsaracho nirop ghetlo. 


Feliciobabachem nanv Konknni sorosvotichea itihasant, 
tannim kel’le’ Konknniche sevekhatir, ojranvor zaun asa. Te 
gele uprant Konknni bhoktamni tankam apleporin torekvar 
pod' dhotin argam omplim. Tanchea intera disa igorjent hajir 
ravon hanvem-i mhoje pod'dhotin tanchea atmeak xanti 
mellchi mhunn prarthona keli. Punn monak somadhan 
zainaxil'lem Distalem, Feliciobaba sarkea sosrosvotichea putak 
khorim argam sahityik rupanuch divpachim. Teach vellar 
monant ailem, tannim Romint lipyantor kel'lea lok- 
kannianchem pustok prokaxit korun tankam mhojevotin 
khorea orthan argam ompop. 


Monantlo vichar hanvem ek disa. Bhou. Prof. S. M. 
Borges bab hanche kodden uloun dakhoilo. Borges babank to 
man'volo. Heo kannio GULAB/GOENCHO AVAZ hancher 
adim  uzvaddak ayil’leo axil'llean, ani tancheax 
zallvonndaranchea kanar ti gozal adim ghalop mhaka 
gorjechem dixil'lean hanvem Borges babam vorvinch ti Bhou. 
Fausto Da Costa hanchea kanar ghatli. Fausto baban motthe 
khoxien aplo tenko hea vavrak dilo, toxem kannianchem 
hatborop toyar korpachea vavrak hanv laglem. Felicio baban 
Romint lipyantor kel'leo sovvis kannio hanvem ekthaim keleo 
ani "Venchik Lok kannio" oxem nanv dilem. 


Felicio babak argam-rupi toyar kel'lem hem pustok 

prosid'dh korpacho poilo man Goa Konkani Akademi-cho, 
hachi zann ballgun hem pustok chhappacho prostav hanvem 
Akademi-kodden manddlo. Akademi-che Odheokx Xri Pundalik 
Naik hannim motthe khoxien to totvota manun ghetlo. Uprant, 
sogle karyaloyin soposkar zaun, pustok chhaponnavollik gelem. 


Hea pustokache nirmonnent zaitea zonnancho proteokx 
vantto asa. Xenkddeamni vorsam adim heo kannio rochpi ani 
pillgean pillgeam savn tonddi poromporen tanchem zoton korpi 
amchea purvozancho vantto tor soglleant mottho ani 
mullavo.Te tanchem vantto asa to motthe loktubayen mhaka 
teo kannio sangpi kanniekarancho. Magir SUNAPARANT-che 
tea vellche sompadok Adv. Udaybab Bhembre, kannianchem 
Romint lipyantor korpi Xri Feliciobab Cardoso, GEONCHO 
AVAZ- GULAB hea nemalleamni teo uzavaddavpi Fa. Freddy 
Da Costa, hea pustokache uzaaddnnek motthea monan tenko 
divpi Bhou. Fausto bab Da Costa, Pustokachea hatborpacher 
aplo onukul obhipray Goa Konkani Akademi-k divpi,toxench 
prufam topaspak adar korpi Bhou. S.M. Borges bab pustok 
prokaxon korpachi zobabdari ghevpi Goa Konkani Akademi, 
pustoka khatir mukhchitr kaddpi Xri Shridharbab Bambolkar, 
chhapnnavollicho vavr korpi Kasturi Graphics toxench “tujeo 
kannio boreo lagtat” mhunn sangpi, kannianche somest vachok 
hea soglleancho hea pustokache rochnnukent chodd-odik vantto 
asa. Soglleanche hanv monapasun upkar man'tam. 


Sahitya Akademi, Delhi he sonsthen uzvaddailolem 
“Konkani Lok-kannio”, Goa Konkani Akademi-n 
uzvaddailolim “Ganv-ran” ani “Raj-rotnam” oxim lok- 
kannianchea sonkolonanchim mhojim tin pustokam he adim 
uzvaddak aileant. Tea pustokantleo kaim kannio hea “Venchik 
Lok-kannio” pustokant Romint asat. Hea fattli fattbhuim 
hanvem adinch sangil’li asa. Voilim tin-oi pustokam uzvaddak 
yeunche adinch khorem tor hea pustokachem mullavon 
ghoddil'lem mhonnchech Felicio baban teo Romint korun 
GOENCHO AVAZ-GULAB-ant bi uzvaddailoleo. Lok-kannio 
heo- “lokancheo”, mhonnje bhousacheo. Tancher konnacho 
svamitv-hokk urona, hem zori khorem aslem tori tea 
pustokanchea prokaxokanche hanv muzrot abhar atthoitam. 

Ekadro addvad asum yeta, punn mhoje 
mahitipromann Romint lok-kannianchea songrohachem : 
pustok na. Te fattbhuim-er hem pustok vachkanche 
tokhnnayek patr thartolem oxi opekxa asa. 


Amonnem, Kepem Goem. - Jayanti Naik 
14/05/2008. 

1 
Hanxil'le Kiteak Tem Sangat! 


k asta raza. To boro soglle votten sukhi asta. Tor tea razak 

ek putr zata. Putr zainaka, razak bori umed zata. To kitem 
korta? Soglea rajbhor sakhor vantt'tta ani techem zatok 
(Horoscope) pollounk jiotixak (Astrologer) apoita. Tor jiotixi yeta 
ani tea putrachem zatok polloita ani raza sangta: 


“Razasaiba, tuger ho polloi zo putr zala to mottho 
noxibvan asa. Vidien-xikxonnant boro huxar zatlo ani teka 
soglea suknnim-savdanchi bhaxa kollttoli. Punn ek bhoim asa. 
Teka hi suknnim-savdanchi bhaxa kolltta mhunnun zor 
dusreak konnak kollot tor mat techea jivacho ghat zatlo. Ten'na 
hi khobor dusrea konnakoch kollunk zaina, techea bailek 
sud'dam.” 


Raza “borem” mhonntta, jiotixak borem suplibhor drov'ya 

dita ani teka ghora dhaddtta ani boro suxegadin ravta. 


He vatten to putr hollu hollu vhodd zata, kortam kortam 
boro lognacho zata, toso raza ek bori konea sodun techem logn 
korun dita. Tor asa. Sogllem bore suxegadin, sukha - 
somadhanan chol'lam. Tor eka disa to raza morta ani ho putr 
asa to teche fattlean raza zata ani techi bail, ti konea ranni zata. 
To apleagele projek boro korun samballtta. Techea rajant 
konnuch dukhi urnant. Soglli prozai bi apleagelea razak jiv 
korta. 


Tor eka disa ratcho ho raza boro jevta ani nhidpak aplea 
mhalant yeta zalear ranni kitem korta? Bori poncharot, pan- 
vidde dud gheun yeta. Razak poncharot unvalltta, dud pivpak 
dita ani bori teche borabor polongar bosun pan-vidde moddtta. 
Moddtta zalear kitem zata? Polonga sokol’lean ek 
kanttmuyanchi voll vochpak lagta. Ani mukhar axil’li ek 
kanttmuy kitem mhonntta, 


“Chola cholat! Ya begin! Razasaib ani rannisaib polongar 
nhidunk aileat. Ami hangachean vochia begin!” Oxem tinnem 
uloinaka, sogleo kanttmuyo portun geleo. Rajputran tem 
polloilem ani teka hansunk ailem. To hanstokoch ranni 
mhonnpak lagli: 


“Tumi hanxil'le kiteak tem sangat.” 
“Age na. Vogich hanxil'lom hanv!” 
“Na! Poilim hanxil'le kiteak tem sangat!” 


“Age, sokallim prodhanan ek khobor sangil'li, tichi yad 
yeun hansunk ailem mhaka.” 


“Na! Hanxil'le kiteak tem sangat!” Raza ek ek karonn 
sangta, ani ranni ‘hanxil’le kiteak tem sangat mhonntta. 
Kortam kortam bara voram zalim... Modhian ulgoli... Fantodd 
zali... dis uzvaddlo tori ranni zom'nir goddbodd korun lolltta 
ani hanxil'le kiteak tem sangat mhonntta. 


“Hanxil'le kiteak tem sangat!” Raza utthtta, tondd dhuta, 
chea pita, poxakh ghalta ani dorbarant vochunk bhair sorta tori 
hi “hanxil'le kiteak tem sangat mhonntta. 

Raza utthun dorbarant vota... Aplo disbhorcho karbhar 


pollovn ghora yeta... Torui ranni 'hanxil'le kiteak tem sangat 
mhonntta. 


Ranni jevna khaina, on'n ghena, udok ghena, fokot 
hanxil'le kiteak tem sangat mhonntta. Oxem korun korun 


sogllo dis vota. Porot rat yeta, tori ranniechem ekuch palupod | 
chalu asa. Raza somzaun somzaun samko thokta. Xevttim tika | 


mhonntta: 


“Polloi, hanv hanxil'lo kiteak tem sangtam, punn hanv 
tem sanglear mortolo!” 


“Melear zata! Punn sangat!” 


“Polloi, morum mhoge hanv?” 


I" 
D 


“Hoi vhoi, morum 


Ranni kitench aikupak toyar na, fokot hanxil'le kiteak tem 
sangat mhonntta.” 


“Borem tor. Atam tum vog'gi khaun-jeun nhid. Tuka hanv 
faleam sangtam.” 


“Khorench sangtat mum?” 
“Hoi! "nm 


Razan kitem kelem? Prodhanak apoun haddlo ani 
sanglem, apleak mhunno laglo lakddam korat. Prodhanak 
samkem dukh zalem. Punn kitem kortolo? Razageli vord! 
Tachean ti moddum yeta? Tannem xipayank soronn dallpacho 
adex dilo. Xipai gele bavdde roddot. He vatten soglle projek hi 
Khobor koll'lli. Tivui samki dukhi zali. Ranni tor fokot *hanxil'le 
kiteak tem sangat” mhonntta. Kortam kortam ti samki jam’ zali. 
Ticho jiv vochpakodden pavla, tori-i ti tench mhonntta. 


"Tor ya atam!" Razan mhonnlem ani smoxanant vochpak 
bhair sorlo. He vatten ranniek dasiamni donoi bhuzank dhol'li 
ani smoxanant vhorunk lagleo. Tori-i ranni mhonntta: 


“Hanxil'le kiteak tem sangat!” 


Fuddem raza voita, tachea fattlean ranni ani tanchea 

fattlean sogllo lok roddot voita. Smoxanant vochunk bhair 
sortona raza porot ekdam axen ranniecho vichar ghoddie 
bodol'lo asot mhonn vicharta: 


“Hem polloi, smoxana voitokoch apunn hanxil'lo kiteak 
tem sangtolo ani mortolo! Porot tuka ken nach mellpacher na!” 


“Naka mellunk! Punn tumi hanxil'le kiteak tem sangat!” 


Tor voitona vatter kitem zata? Ek bokddo ani ek bokddi 
palo khatat zhaddacho. Zalear ti bokddi asta gabnni. Tichean 
voir zhaddar choddpak zaina. To bokddo kitem korta? Apunn 
voir zhaddar choddtta ani palo khata. Ti bokddi kitem 
mhonntta, 


“Bore mum tumi! Voir vochun ekttech palo khatat. Mhakai 
ilo diat!" 


Tacher to bokddo kitem mhonntta, “Hoi vhoi. Boro dita 
tuka hanv palo! Hanv amgelea raza bhoxen piso kai kitem?” 


“Zanv nhi, diat kaddun mhaka. Mhojean nozo nhi!” 
“Nozo? Zalear upaxi rav.” 


“Oxem kitem kortat tumi?” 


“Tuvem kitlei lalle-golle kele mhunnon hanv tuka palo 
kaddun divpacher na. Tum zai zalear bagoi ani kha! Ho polloi, 
amgelo raza morpak voita, baile sangnnen!” 


Raza kanar tem bokddealem ulovnnem poddtta ani to 
thok'k zata. Ani thoinch ubo ravta ani tengelem mukhavelem 
ulovnnem aikota. Mukhar bokddi uloita. 


“Am! Tennem razak morpachem nhi tor ani kitem 
zavpachem? Teka sangpak kitem zal'lem tor?” 


“Hoie? Sangpachem? Tennem khorem mhottlear borim 
chinche sopam kaddpachim ani tika bori yotixtt boddovpachi 
ani tuka mar poddttolo mhonn apunn hanxil'lo mhunnun 
sangpachem. Ani, tuvem ani porot mhaka palo kaddun di 
mhonn sanglear hanv tuka vogi ravta? Soddik loddo ditlo 
tuka!" 

Zalem! Raza tem aikota anik chol ya mhonntta portuvia | 
ranniek ghora. 


“ Kiteak? Tumi hanga smoxanant hanxil'le kiteak tem 
sangpache axil'le nhi?” 


“Hoi ge, sangil'lem khorem hanvem punn atam ghorach 
ya, thoinch sangta tuka hanv soglem.” 


Lok babddo sogllo zavum mhonno lagle raza jiv vanchlo, 
ani Devak payam poddot ghora portolo... Tori-i tenkam bhoim 
astach, ghora kodden votokoch raza kitem kortolo mhonn konn 
zanna? 


Tor raza ghora pavlo ani tennem soglea lokank sanglem, 
“tumi soglle tum'-tumgelea ghora vochat. Hanv polloitam 
kitem tem!” 


Lokanchea khorem vochpachem monant nasta. Punn 
kitem kortolo? Raza adnea, ti moddpak zata? 


Te votat babdde mukatteamni. Magir raza kitem korta? 
p mhonntta voch, ani apleak chear chinche sopam haddun 


"Raza saiba. kitem korta tum chinche sopam gheun?" 
"Tem tuka naka! Tum sanglam tem fokot gheun yo." 


Prodhan kitem kortolo? Raza vord nhi? Vota ani chinche 

sopam gheun yeta. 
“Raza saiba, kitem korta?” 
“Kaim na! Tum voch pollovia!” 


Prodhan babddo vota. Ani raza ranniek apoita. Bosoita 
vhorun bhitor, soglea dasiank bhair dhaddtta ani kuddichem 
dar bond korun sopsopit voddtta don-chear angar tichea, tim 
chinche sopam! 

Ranniek samki jhitt yeta. Toso dar ugddun raza dasiank 
apoita ani udok marun savxid kor mhonntta ranniek. Dasio 
begibegin ranniek savxid kortat. 


Raza mhonntta, “Atam sangum hanv kiteak hanxil'lo to?” 
“Tor kiteak?” 


“Mhaka eka mon'xan sanglelem ki tuka bori sodd'ddik 
boddoi mhunnun. Ten'na mhaka ailem hansunk! Porot 
vichartoli mhaka ken'nai oxem?” 


Rannien kitem kelem? Samke dhorun pole foddle ani “na 
saiba” mhonno lagli. Ot'tpor ken'na oxem vicharchi na. He 
favtt vicharlem ti ek chuk zali! Ani razache paim dhorle. 


Razanui magir ranniek utthoili, ani kaim nozo mhonno 
laglo. Apnnem tuka bhogxili, atam ami dogaim suxegad ravia. 


Magir to raza ani ranni borim suxegad ravlim ani tennim 
borem raj kelem. 


(Sangpi : Xmti. Kushavoti Amonkar) 
Amonnem, Kepem, Goem. 

2 
Man'gem ani kolo 


k aslo bhott. To sodanch Devale pujek dusrea ganvant 

vocho. Tor kitem zalem? Donoi ganvam modim ek nhoy 
asleli. Te nhóycher pul na, sankov na, kaim ek na. Nhóyentlean 
cholon vochpachem. 


Eka disa boro vhoddlo hunvar yeilo ani te nhóyent ani ek 
man'gem aslelem tem hubon sukear poddlem. Atam tem 
voitolem koxem udkant? Tem yevzunk poddlem. 


Itleant te vatten polloi to bhott voitalo. Techer man'geali 
nodor poddli. Am! Borem zalem! 


"Are, bhottmamo, bhottmamo, khoim voita tum?" 
"Hanv Deva pujek voitam poltoddin." 

“Mhaka matxem udkan vhoron voddoi pollovia, paiem 
poddttam tuka donoi hatamni!” Tokem mhonnttokoch bhott 
bhilo. 


“Tuka udkant voddoi? Ani tuem mhaka khailo zalear?” 


“Na re bhottmamo, khorench khaina tuka hanv! Don 
dolleanchean tor! Upkar korun mhaka udkant vhoron sodd!” 


Man'gem samkem lall-golleak yeilem. Bhottak magir 
man'geachi kakutt disli. Tennem tem lundd gheilem mathear. 
ani udkant denvlo. | 


Pavl bhor udkant pavnaka, bhottan mhottlem “man'gem- 
kak hinga dovritam tuka hanv.” 


“Na re bhottmamo, matxem poilean pavoi!” 


Bhott ani ma-atso mukhar gelo. Dhimpor bhor udok 
yeilem. 


“Hinga dovrita tuka man’gem-kak!” 
“Naka re, ani matxem pois pavoi!” 


Bhott ani il'lo udkan gelo. Komorbhor udok yeilem, 
“Hinga dovrita tuka.” 


“Ani matxem poilean dovri!” Gollebhor udok yeilem, 
“Hinga dovrita tuka.” 
“Matxem poilean..,” 


Tonddam udok yeilem. Tori man’gem poilean poilean 
mhonnot asa. Tege bet zalo bhottak khavpacho. Bhotta khoim 
khobor asa hem? 


“Man'gem-kak, tonddant udok yeilem mugo. Hinga 
dovrita tuka.” 


“Na. Ani matxem poilean”... ge he chalu asa. 


Itkeant te vatten yeilo kolo. Tennem tem nattok polloilem. 
Oslim naddponnam teka somzonk vell zaio? 


“Are! Are! Bhottmamo, tuka khato mhore tem man'gem!” 

Koleage ulovnnem kanar poddnaka, bhottan ani vell kela? 
Man'geak thingach voddoilem ani yeilo dhanvon voir. To voir 
yetokoch kolean kitem kelem? Bhottalea hea polear, tea polear 
don lailim ani tuge kamak tum chol sanglem. Bhott gelo 
dhanvon. 


Man’gean samko dav dhol'lo koleacho. Koxem khato 
apunn teka? Tennem vatt laili nhu re? Na zalear tem kai borem 
bhottak khata aslelem! 


Kolo khoim voita? Koso khavpa mellttolo apleak? 
Man’ gem chintot asa. “Am” mhonno laglem. “gholint bebkam 
khavpak yeto kolo boro, thoinch dhortolem teka hanv!” Gelem 
ani Ihovu gholint vochun boslem. Itkeant kolo yeilo, hevtten 
tevtten gholint xempddi ghalit, bebkam challoit! Hem vog’gi 
borem gholint boslam. 


Kolo yeta. xempddi ghalit. He gholint, te gholint. Te 
gholintlean he gholint. Man’gea mhoreant pavnaka. Tennem, 
ghott'tt dhorlem, xempik. Ghott dhornaka, kolea koll"em 
man’geachench kam’ mhonn. Tennem Tor, kitem mhottlem? 


“Polloi xemp mhonn kuraddi danddea dhol'lo! kuim kuim! 
Xemp mhonn kuraddi danddea dhol'lo! Kuim, kuim!” 


Zalem! Heka man'geak khorench dislem. Tennem dili 
xemp soddun! Kolo kitlo xanno! Ad'din kolo, bud'dhin bhol'lo, 

| man’ gea naddun gelo!" mhunnonk laglo. 


~ A-ha. Man'gea zata pikasanv. Atam koxem khato apunn? 

Kolo rum'dda follam khavom voita thoim dhortolem apunn! 
Oxem mhunnon bud'dhi keleo ani dusrea disa rum'dda mullant 
gelem. Rum'ddam patoll, melltta toxim poddlelim. Sogllim raxi 
kelim ani te raxint bhitor vochun ravlem. Kolo yeilo sodche 
bhaxen rum'ddam khavpak. Zalear rum'ddam eke raxint 
zalelim distat. Kolea dubav asa man'geacho. 


"Sod'dam rumddam pat-patollxim astalim, az datt dattxim 
poddleant!” 


Oxem mhunnonk laglo kolo. Zalear kitem zalam? 
Man'gealea nakapuddam mukhar lailelim rum’ddam matxim 
us us zatat. Kolea nodor geli. Tennem mhottlem: 


PI B NG 


“Sod'dam rum'ddam us-usxim zatalim. Az vogi- vogixim 
asat!” 


Kolean oxem mhonn'naka man'gean ekdom' fus-s kelem. 
Sogllim rum'ddam koleacher fanfuddlim. Kolean vell kela? 
Dhanv! 

Man'geak samko rag yeilo. Koso khato apunn? Am. Tege- 
ghorant vochun khailear! Dusrea disa utthlem, kolea ghorant 
gelem ani Ihovu ravlem. Kolo oso bhonvpa gelelo. Disbhor 
bhonvlo ani sanje gelo ghoradden. Punn kolea samko dubav asa 
man'geacho. Tennem kitem kelem, “O ghora, O ghora!” 
“Sodam, ghor O mhonnttalem, az O koxem mhonnonam?” 


Ghor ani O mhonntta? Punn koleali tokli polloi. Tegelim 
ulovnnim aikonaka man'gean “kenv-v' kelem! Kolean ani tap 
kelo na. Gelo. Petrol ghailem ani lailo ghora uzo. Man'gem 
lason foddfoddon melem. 


Ghor gelear zata, koleagelo jiv vanchlo nhum! 


(Sangpi : Xri. Bhikaro Ganvkar) 
Korl, Kepem, Goem. 

3 
Kopli Gayo 


k kumar aslelo ani ek kuman'n. Tika ek lhan dedd 

vorsachem cheddum bhurgem aslelem. Tor eka disa 
kumaran kitem sanglem bailek? “Age, ami moddkeo korpa 
khatir mati kaddpak ya!” 


“Xa!” mhonno lagli ti. Khorem ghetlem, panttlo ghetlo, tea 
cheddva handdir mal'lem ani kumara fattlean ranant mati 
kaddpak geli. Mati kaddun tor voch, khub mati kaddli 
dogaimni-i, panttle bhol'le ani mathear ghetle zalear 
kuman'nichea cheddva handdir ghevpak zaina. Tinnem tea 
kumarak kitem sanglem? Cheddva aplea handdir di, na zalear 
tem panttem aplea mathear di! Tea borabor kumar usoll'llo, 
mhunnonk laglo: 


“Tum tea cheddva ghe, na zalear panttem ghe. Tum rav 
na zalear yo!” 


Kumar laglo cholpak, fattlean polloinastana. Ani he vatten 
zali rat. Panttem zor ghorakodden vhorna, tor kumar lagtolo 
boddovpak! Kuman’nin chint chint chintlem ani pora kaddun 
tea zhaddant uddoilem, panttem mathear ghetlem ani ghora 
geli. Cheddum babddem roddtta um-am-m-m, um-m-m, am- 
m-m korun. Konn asa tea ranant? Itlean tevtten Devaleo kopli 
gayo aileo. Tennim to sorav aikolo. Tem bhurgem roddtta 
khoim teo sodit geleo. Tea gayam modim ek vhileli gay asleli. 
Tinnem kitem kelem? Borem tea cheddvak dud pazoilem. Pott 
bhornaka, tem cheddum roddpachem thamblem ani borem 
ul'lem. Gayo utthleo ap-aplea gottheant geleo. 

Sokallim utthun teo porteo ranam aileo ani tea cheddva 


soit tea zhompam geleo. Polloi tor cheddum borem khelltta. d 


Tennim portem dud dilem. Oxem korun sokall-sanzvell tea 
gayamni tea cheddva dud divop. 


Oxe zaite dis gele. Borem dud pivon tem cheddum vhodd | 
zalem, borem guttguttit zalem. Vhodd zainaka, tem cheddum | 
tea gayam borobor laglem firunk. Oxem kortam kortam borem | 


chear-panch vorsanchem zalem. Toxem tea gayamni vhorun tea 
cheddvak aplea Devalea gottheant dovol'lem. 


Oxem korun tem kumaralem cheddum borem dha-ek 
vorsanchem zalem. Ek dis kitem zalem? Te votten sokol'lean ek 
rakes yetalo. Tea rakesan tea cheddva polloilem ani mhunnom 
laglo, hem mhunnom laglo, borem asa. Bori kurkurit tovxa 
nirpi koxi khavpa mellttoli mhunnom laglo. Utthlo ani tea 
cheddva khavpa yeilo. To toso yenaka, cheddum bhilem. 
Tennem ken'na monis khoincho ani rakes khoincho to polloila? 
Tem vaddlelem tea kopli gayam modem! Begibegin tem bhitor 
dhanvlem ani vog'gi dar dhampun ravlem. Toso rakes tiddkin 
dar dhuklunk laglo. 


` wi Nem 

“Bai! Bai! Dar kadd!” -oxem mhunnonk laglo. Devak techi 
kakulltt disli. Thoim ek zhadd aslelem, Dev tea zhaddacher gelo 
ani zhadda tonddantlean ulounk laglo: 


"Naka go baiu. Rakhes tuka khatolo!" 


Tea borabor rakesa os'so-o rag yeilo? Gelo to ek fampar 
mallo zhaddacher ani zhadd moddun voddoilem. Ani porto ailo 
ani porot mhonnom laglo: 


“Bai! Bai! Dar kadd!" Thoim aslelo ek madd. Tea maddan 
mhottlem: 


“Naka go baiu, rakes tuka khatolo!” Rakesa porto rag 
bhol'lo. Ek fampar mal'lo ani madd moddun voddoilo. Itlem 
mhonnosor tillsanz zali. Gayo yevpa vell zalo na? Atam 
mhonnom laglo, “faleam yetlom ani khatlom." 


Thoddea vellan gayo yeileo. Yetanch tenkam rakesa vas 
yeilo. Xert! Konn tori rakes yeila hanga. Tennim rakesa pavlam 
polloilim. Ani baiu khoim asa tor? 


'Ham'ma ham'ma' korit tim bai sodunk laglim. Zalear 
baiu gottheant lipun asa. 


Borem sogleamni baiu chattlem, lenvlem ani kitem zalem 
kai mhonn vichal'lem. Toxi baiun soglli khobor tea gayank 
sangli. Toso gayank samko rag bhol'lo. Faleam dakhovia borem 
mhunnom lagleo tea rakesak. 


Dusrea disa utthleo ani gottheant lipun ravleo, ranant 
chorunk bi kaim geleonant. 


He vatten rakes boro sokallim utthlo, tondd-bindd dhulem, 
dant pazle ani mottea umedin tea baiuk khatolo mhunnon 
yeilo. 


Ghottheakodden pavnaka, nitt'tt voir mallear gelo ani 
“Bai! Bai! Dar kadd!" mhunnonk laglo. Thoim aslelem ek 
ambaddea zhadd. Tejea kanar rakesalim utram poddlim. 
Tennem begi-begin mhottlem: "Naka go baiu, rakes tuka 
khatolo." 


Ambaddean toxem mhonn'naka, rakes gelo to 

ambaddeacher ek fampar mal’lo ani ambaddo moddun 
voddoilo. Oxe toren ani ek zhadd moddlem... Ani ek zhadd 
moddlem. Korun korun bhonvtonnchim sogllim zhaddam 
moddun voddoilim. Sogllo nipat't kelo. Atam kitem kortolo? 
Dar moddttolo mhunnonk laglo. Ek fapar mal'lo ani dar 
moddun voddoilem ani bhitor gelo. Bhitor vochnaka cheddvak 
dud ditali ti gay, techi avoi zali na? Tinnem rakes bhitor 
sortanch rakesacher poilo xingaddo mal'lo. Magir dusren, 
tisren... Oxem korun korun soglleamni xingadde marun marun 
tea rakesachem komor moddlem ani hat moddle. Payem 
moddle, tokli moddli ani samkem lundd korun teka porot 
ranant xevttun dilo. 


Ranant poddnaka ot'tpor mhunnom laglo apunn ani hea 
ranant paim divpacher na! Oxem mhonnlem ani jiv aslear bhik 
magun khain mhonn rakes pollun dusrea ranant gelo. 


Magir tea gayamni tea baiulak “tum atam suxeg rav” 
oxem sanglem ani teo utthun ranant chorunk geleo. 

Oxe bore suxegadin ani kaim dis gele. Tem baiu ani 
thoddem vhodd zalem. Ek disa tevtten ek rajputr aplea chear- 
panch xipayank borobor gheun xikare yeilo. Bhonvtam 
bhonvtam tea rajputran polloi oxi-i tokli voir kel'li, teka voir 
mallear tem baiu dislem. Teka tem bor-e-em monam gelem. 
“Are Deva!” Mhunnom laglo, “Kai bori hi konnali konea! 
Konnem kai Deva hea ranant haddun soddlea?” Rajputr 
mukhar gelo, toxem baiu teka polloun bhivon poll'llem. Teka 
rajputran sanglem, “bhinaka baiu, hanv to rajputr!” ani aplea 
xipayam tennem vord dili ki tea baiu ami ghora vhoria mhonn. 
Bori palkhi haddli ani tea baiu tetunt bosoun aplea ghora 
vhelem ani vhorun aplea avoi-bapai suvadin kelem. 


Rajputra avoi-bapaik tea baiu polloun bori umed zali. 
Tennim dasink sangun teka borem nhannoilem-dhunnoilem. 
Borem jevunk-khavunk ghatlem, bore vostr-olonkar tika 
ghalunk dile. Oxe toren baiu teger borem ul'lem. Don-tin 
vorsam gelim. Atam baiu lognachi vhonkol zalem. Bori 
rajkonea koxem disunk laglem. 


Rajputrale avoin magir kitem kelem? Baiuk aplea 
putrakodden logn kelem ani apli sun mhonn teka ghorant 
dovol'lem. Baiu bore umedin mouz-moskoreo korun thoim 
ravum laglem. Hollu hollu teka mon'xanchi bhaxa kollpak lagli. 
Rit-bhat somzunk lagli. Oso kaim temp gelo, baiuk aplea 
avoichi ani tea gayanchi yad yevunk lagli. Eka disa tennem 
rajputrak sanglem, apleak ayikodden vhor mhonn. “Tor tuji 
avoi konn?” 


LU G ay” : 

gi ay?" 

“Hoi! Mhoji avoi gay!” Magir baiun soglli khobor rajputrak 
sangli. Rajputracheai dolleant samkim dukam bhol'lim. 


“Chol ya, tugelea avoikodden!” —mhunnom laglo. Baiu 
ghetlem ani gelo ranant tea gayankodden. Baiu pollenaka. Teo 
gayo samkeo aileo dhanvun ani ‘ham’ma, ham'ma' korun 
lagleo chattunk baiuk. Baiunui tenchea gomtte samki pagddi 
mal'li ani ho- 0-0 ho-o-o korun laglem roddunk. 

| 


Boro vell chattun-Ihevun zainaka rajputr baiu gheun ghora 
yeilo; gayo utthleo ranam geleo. Tea rajputran magir tem | 
ranantlem ghor kaddun aplea chakrank dilem ani to bai gheun . 
aplea rajeant sukhan ravlo. 


(Sangpi : Xmti. Kushavoti Amonnkar) 
Amonnem, Kepem, Goem. 

4 
Eka Zotak Bara Zotam! 


k asleli mhatari. Tika ek por aslelo. To sod'dam zot gheun 
xetant vocho ani mhatari teka fattlean pez vhortali. 


Eka disa kitem zalem ? Por sodche bhaxen zot gheun 
xetant gelo ani mhataren fattlean pez randli. Atam peje tonddak 
kitem naka? Tinnem begibegin il'li chettni kaddli. Tentum don 
miriam-konn uddoile ani vanttunk bosli. Vantt'ttam vantt'ttam 
putt'tt korun chettnnentlo ek miria-konn utthlo ani, 


“Avo, dada pez hanv vhortam! Dada, pez hanv vhortam!” 
Oxem mhonnunk laglo. 


“Am re puta, vhor” oxem mhonnun mhataren begibegin 
vattlent chettnni kaddli, buddkuleant bori pez ghatli, donoi 
aidonam thoim dovorlim ani nitt'tt bhitor geli. Magir 
miriakonnan kitem kelem? Peje buddkulo ghetlo mathear ani 
por zot kortalo thoim xetant gelo. 


“Dado, Xet hanv kostam, tum pez jev!” 
“Dado, xet hanv kostam, tum pez jev!” 


Toso dada utthlo, pez jevpak laglo. Ani miriakonn laglo zot 
kosunk. 


Tor zalem kitem? Tevtten ek bhott ani bhottinn votalim. 
Teger khub gorvam aslelim, punn loddkam boddkam danam 
dilelim! Te bhottnnik mhatare porale te khavn jevn ttun'ttunit 
zalele boil bore monant gele. Miriakonndad zot kosta tem 
khoim dista? Apo-ap boil zot gheun cholta kai dista. 


Bhottinn bhottak mhonnunk lagli “Oho, bogat! He zot 
konnachem ahe te! Konn ek mannus nai-i yethe, mhottlear zot 

koxe cholta te boga! Ami te gheun zavum-ia!” 
“Age noko! Lokanchem te-em! Lok amas marnna-ar!” 
“Kai-im ek nai-im. Ami ghevun zanv-ia" 


Bhottinn oxem mhonn'naka bhottui toyar zalo ani dogaim 
laglim zot amuddpak. 
Za! za! Ghori za !" 
Oxem mhonnot dogaim zot gheun gelim ghora. 


Borea vellan, pez jevn dad zor xetant voch tor zot na! 
Dadan babddean sod sod sodlem, khoinch zot na. Kitem 
kortolo? Utthlo ani mathear hat gheun roddot yeilo ghora. 
Miriakonndadui dada fattofatt ghora yeilo. 


"Avo, xetant zot na. Zot konnem voilem! "Mhataren soglli 
khobor aikun ghetli ani miriakonndadak boro uloilo. Toso 
miriakonndad, "Am! Borem asa!" mhunnom laglo ."Bhottan 
ani bhottinnin zot vhelam? Rav hanv eka bara zotam gheun 
yetlom!"- oxem mhottlem ani laglo vochpak. Choltam choltam 
teka vatter ek chikalo mell’llo. To kitem mhunno laglo, 


“Te miriakonndada, az nettan so khoim voita re?" 
"Eka zotak bara zotam haddunk." 

“Hanv yeum ?" 

^ Yo; 


Chikalo ani miriakonndad ek zale ani mukhar cholunk 
lagle. Vatter mell'llo kolo. To mhunno laglo, 


"Az miriakonndad, chikalo mam’ khoim voita tor?” 
"Eka zotak bara zotam haddunk!” 

"Hanv ieum ?" 

"NO. 

Tigi-i lagle fuddem vochunk. Itleant mell'lli kul'limavxi. 


"Azo miriakonndad, chikalomam’, kolodad khoim 

j voitator? 

| "Eka zotak bara zotam haddunk!!" 
“Hanv yeum ?" 
EXO. 


Chougam-i ek zalim, margak laglim. Borea mukhar gelear 
mell’llo xellodad. Tennem-i bi toxench vicharlem. Tovui bi 
tenche borobor cholunk laglo. Ani mukhar gelear tenkam 
tonnodad mell'llo. Tejea-fuddem gelear vagdad mell'llo. 


Satoi zannam utthlim ani bhottalea gottheant gelim. 
Zalear kitem zalam? Bhottan gorvank gottheant bandleant ani 
apunn vochon ghorant nhidla. Punn bhottnnik nhid aili na. 
Tika dubav, konnoi boilank vhorpak yet mhonn. Ti 
hanthunnar hevtten tevtten korta. 


Gottheant dadalea zotak polloinaka miriakonn dadak 
umed zali. To mhunno laglo, "hanv ani kolodad gorvank 
soddttat .”Vag dad mhunno laglo: “hanv fattlea darar ravtam." 
Kul'limavxi utthli tela ur'ulleant geli. Chikalodad utthlo, 
rant'nint, boslo. Tonnodad gelo fuddlea darar ravlo. Xellodad 
man'neant liplo. 


Vagdada, koleadada vas lagnaka, gottheant laglim gorvam 
dhoddpoddunk. Paddkam hametat. Gayo hametat. Bovallan 
bhottinn foddfoddit utthli ani bhottak lagli utthounk. 


"Oho bogat, gottheant konn tori ale." 


"Ale? Tuj sangitle nhovote ge? Lokanchi gorvam annu 
noye mhonnun?" 


"Atam ami kai kornnar ?" 
"Kai kornnar kai? Poila diva lav." 


Divo mell'llear fosk mellna. Bhottinn sanspit sanspint geli 
ani tinnem chulintlea ujeak funk marli. Toso ek-u-u polloi 
chikalo sollsoll'llo, bhottnni dolleant gobor poddlo! 


“O-o-o! Mhaje dolle futtle! Mhaje dolle futtle! "Bhotnnin 
bob marli. Dolle chollot utthli ani tel dolleant ghaltoli mhonn 

tinnem tela ur’ulleant hat ghatlo, zalear kul'len hatak ghott 
dhorlo. Ghe bob! “ 


“Mhajea ayi go! Mhajea ayi go!” Bhottan ani vell kelo na. 
Utthlo to magil darant gelo zalear vagan ekdom' hanv'v kelem. 
Bhottak nhesnnant mutunk zalem! 


“Age diva lav! Diva lav!” 
“Diva khoincha? Ithe mhaza hat konnitori dhorla ahe!” 


Bhott thorthorot fuddlean gelo, tor tonnkean vell kela? 
Boddoi! Boddoi! Bhottachi komor moddun ghatli. 


He vatten bhottinn man'neant dollear marunk polloi udok 
kadunk geli ti xelleacher paim nisrun sokol poddli. 


Bhottinn marta bob nisorli mhonn. Bhott bob marta, 
"mhaji kombor moddli" mhonn! Ghe bob! Samki roddarodd! 


Te vatten miriakonndadan ani koleadadan bhottalea 
gottheant axil'lim titkim-i gorvam soddlim, dadalem zotoi bi 
ghetlem ani bhorbhor korun sogllim, bhair sol'lim. 

Soglea gorvank gheun dadalea gotthea kodden yenaka, 
miriakonndad mhunno laglo: “Dado, polloi! Eka zotak hanvem 
bara zotam haddleant. “ Vhelim ani magir soglleank davnnik 
dilim. Gotthebhor gorvam polloun dad boro umedin zalo. 
Xabbas mhunnonk laglo miriakonndadak. 


Magir miriakonndadan vagdad, kolodad, chikalo dad 
xellodad, tonnodad, kul'limavxi sogleank dev borem korum 
mhottlem ani atam tumkam mhonno laglo apunn kitem dium? 
Sogllim mhonno laglim, 


“Amkam kainch naka miriakonndado! Tuge zot tuka 
mell'llem amkam sogllem pavlem!” Mat vagdad ani kolodad 
mhunnonk lagle, “amkam ek boddok di dado!" 


Miriakonndadan mhatare porakoddlean ek boddko boil 
magun ghetlo ani tenkam dilo. Magir sogllim utthlim ap-aplea 
ghora gelim. 


Hook 


Vagdadan ani kolodadan kitem kelem? To boddko boil 
ghetlo ani ranant gele ani xagoti randli. Kolo bud'dhin bhol'lo! 


Vagak mhunnonk laglo : " Vagdad, tum xagoti koso 
khatlo? Tum zanntto zala nhi? Tum kitem kor? Mestager voch 
ani bore dant pazun yo! Na zalear tujean haddam biddam 
foddunk zavchinat !" 


Toxem mhonnttokoch vagdadak khorem dislem. To utthlo 
mestager gelo. Bore chokchokit dant pazle. He votten kolodadan 
kitem kelem? Xagoti kel'li tosleach topbhor borem udok 
sollsollaun dovol'lem. Vhallacher vochun bore vanttkullech 
kupat'torache fator sodun haddle. Ujea ghalun bore tambdde 
zaisor tapoile, ani vagdadachi vatt pollounk laglo. 


Vagdad yenaka, koleak bhair bosla tem polloun tennem 
vicharlem : 


“O koleo, zali mhore toyari?” 
" Hoi dado." 


"Khavia more?" 

“Hoi dado.” 

“Chol bosia tor pattar .” 

“Bosia!” 

Dogui utthle, randche kuddint gele. Randche kuddint 
vochnaka, kolean kitem kelem? 


“Dado” mhunno laglo, “tum zanntto zala nhi re? Tum | 
hatan kaddun jevpache ani kiteak toras gheta? Tum am kor! 
Hanv bore masagullle kaddun ghaltam tujea tonddant!” Toso 
pattar bosun vagdadan tondd borem a-a-am kelem. He vatten 
kolean te taplele fator kaddle ani masagulle mhonnun vaga 
tonddant ghatle ani xagotecho ros mhonnun voir 
khollkhollailelem udok votlem . Vagdad badddo hai - ui korunk 
pavlona! Foddfoddon foddfoddon thoinch melo ani itli-i xagoti 
kolean eklean khali. 


“Oslo kolo bud’dhin bhol'lo 
vagdadak naddun gelo!” 


(Sangpi : Xmti. Kushavoti Amonkar) 


Amonnem, Kepem, Goem. 
E M E 

5 
Mam' ani Bhacho 


ka ganvant ek mam’ ani bhacho ravtalo. Bhacho aslelo 

gorib, many aslelo girest, dogui te ekmekak samballun 
aslele. Maman kitem korop? Khoim-i kamam-dhondea vochop 
ani bhachean kitem korop?Tennem voir modd'dder ek voim 
kel'li. Te voyent vhorun mamalim gorvam ghalop ani maman 
polloi apleak ji gay dil'li te gayek bori chorvonn asa thoim 
vhoron chorovop! 


Oxem korun mamalim gorvam asat tim samkim bhaglim. 
Vaddint ghatlim mhonnttoger tim bhagchim na tor kitem 
zatlim? Tor hi bhacheageli gay bori ttunn'nn asa. Mamak 

Bhacheak sanglem, az apunn voita mhonn gorvam gheun 
modd'dder. Bhachean borem mhonttlem. Mam' utthlo, gorvam 
soddlim ani gheun gelo chorovpak. Zalear kitem ghoddlem? 
Mamagelim sogllim gorvam gelim vaddient ani bhacheageli gay 
geli chorovnnak. "Are chora!” Mhunnom laglo - oxem korta? 
Mama mat bhirbhiri. Aplim vixek gorvam morpak tenklim, 
tugeli gay bori uron kitea upeg? Ek fator ubal'lo gaye nakar 
ghalo, gay aktak meli. Utthlo ani ghora yeilo. Bhacheak sanglem 
: bhacheo, tuge gay koxich vaddie vochna zali. Ek fator mal'lelo | 
ti meli!" 


Bhachean modd'dder vochun polloi zalear gay khorench 
melea. Meli mhonnttokoch kitem kortolo? Tichem chamddem 
kaddlem ani gheun yeilo. Borem khorkoraun sukoun ghetlem 
ani bazarak vikonk vochpa gelo. 


Bhacheak voitam voitam zali rat. Vhoddlea voddakodden 
pavtanch samko kallokh ondkar zalo. Kaim ek disna. Kitem 
kortolo? Voddacher voir choddlo, chamddem eke kuxik 
dovol'lem ani eka khandeachea khankollant lipun boslo. Zalear 
borea vellan kitem zalam? Bore modhean ratche sat zann chor 
lokanlem ghor luttun yeileat ani vodda mullant boson vantte 
korum lagleat. Khoincheanoi chorun yeilear tea voddamullant 
vantte korunk tenge bospachem. Kepencheanoi yeilear thoinch 
bospachem. Kunkollcheanoi yeilear thoinch bospachem, 
Oddnnechean yeilear thoinch bospachem! 


Bhacho voir bosun vog'gi boro polloita, ani he vantte 
kortat. Ho mhaka to tuka kortat. Bhacho voilean Ihovu 
mhonntta, "Anik ek re!” 


Choramni sat vantte kelear atth zatat. Utth mhonno laglo, 
tuka sarke vantte korunk zom'na! Hanv kortam. Dusro vantte 
korunk laglo. Tekai bi toxench ghoddtta. Oxe toren ek-ektto 
laglo vantte korpak. Satoi zannamni vantte korun polloile punn 
atthoch vantte zatat. Chor yevzunk lagle, "Ami asat sat zann, 
atth vantte koxe zatat? "Itleant bhachean dhol'lem ani forafora 
korun tem chamdden zhaddavelean sokoil uddoilem. Voir avaz 
zainaka, chor bhile, konn tori bosla astolo mhunnon voir apleak 
dhorpak! Sak bhorun satoi zannamni haddleli lutt thoinch 
uddoili ani tennim poll kaddlo. Chor thoinchean vochnaka, 

: 


matso jhillmitto zatanch bhacho voddavelo sokoil denvlo. Zalear 
kitem polloitolo? Sokoil samki poixeanchi ras poddlea. Soglle 
“poixe samke-e moddiche. Bhol'le kamblli khollik ani nitt'tt 
ghora yeilo . 

Ghorakodden avoi asleli, ti lagli vaddonvcheak! Ti kitem 
korta? Pol-chimar Ihov polloi kitem hatik lagta, tem kaddtta 
bhair voddoita. Thoim tea mamage cheddvam yeilelim. Tennim 
bhurgeamni kitem kelem? Te polloi bhair voddoilele poixe, te 
soglle nal'leant bhol'le ani ghora vhoile. Tori khollar gelear 
bhurgeam kitem kortai? Tosleo khobro teo! 


Bapain vicharlem, "Baie, hem khoinsan haddlem tumi?" 


"Baba, tem ami kakager san haddlam! Kaka cheddean 
bhavdden, oslem khub haddlam. Tentuntlem kakan pol 
mhunnon voddoilelem tem ami ghen yeileant!" 


Mamak ojap zalem. Nitt utthlo gelo bhacheager, ani 
vichal'lem teka. Bhachean sanglem: 


"Mamo, tuje bhaxen vis ponchvis gorvam aslelim zalear 
kitlem haddpacho zanna? Eka gaye paddka chamddeache 
bazarant itle duddu melle: 


Heka zalem pikasanv. Konna re? Mamak! Gelo sokallim 
gottheant. Purosor gorvam mal'lim, kaddlem chamddem ani 
ghailem khollar haddun sukot. Dusrea disa gelo utthun 
bazarak. Zalear chear anneank ek chambddem! Purtugeza 
mustint re tem! Kitem kortolo? Fosovlo! Tege vixek gorvam 
melim nhu re? 


Ragan yeilo ani bhachealea ghora lailo uzo. Bhacheak 
koll'llem hem mamalem karosthan mhunnon. Kitem kortolo? 
Mama fuddeant xannponn cholta? Haddlem ani mal'lem udok. 
Tege ghoroi toslench re, kolvachem! Paddelem! Tallkivea 
kondd'ddonni ani tullxi vanxe. Tennem it-itle kollxe kaddle, 
bore sak bhor zale. Ghetlo ani gelo bazarak. Voita voita teach 
vodda mullant pavlo. Tosoch kallokh zalo. Tosoch to khandear 
voir choddon boslo. Toxench bara voram ratche sat zann chor 
yeile, ani bhangor poixeanche vantte korunk lagle. Bhachean 
holluch kollxeancho sak soddlo. He vatten te vatten sollsoll 

korun kollxe sokoil poddle. Chor bhile, konn tori apleak m 

yeila mhonn. Xettam toddun dhanv dhanv! Borea velan 
bhacho sokoil denvlo. Zalear poixe kitke? Bhangor kitkem? - 
Khavpa kitkem? Ghevn yeilo ghora, laglo vaddonvcheak 
sakamni! Toxinch polloi mamalim bhurgeam gelelim, tim. 
katrik mell'llelem titkeim gheun gelim. | 


Bapain toxench vichallem, tim sangonk laglim, “Kaka. 
cheddean poir thoddem haddlelem, az samkem gaddi bhorun | 
gheun yeila!” 

Ho gelo. “Khoim mell’llem re tuka?” 


“Kitem sangum? Tuge ghora zambea pattio, matt tu: 
pattio asa tosleo aslear hanv kitke-e poixe haddtta aslelo! 
Apleagele tallkivea kondd'ddonni ani tullxi vanxe toslech te!” 


Dhanvot yeilo, lailo uzo ghorak! Bailek sanglem, mar udok 
mhonn. Gobor zata nhi re? Bailen mal'lem udok. Kele kollxe 
zale vixek sak. Gelo Moddganv gheun. Zalear bazarant atth 
anne ek sak. Ek dha-ek rupia mell'lle. Boddar hat mal'lo. 
Gorvam-i vogddailim ghorui gelem! Ho ani kitem korunk? 
Heka purai dakhoitolom! Nitt gelo, dhol'lo bhacheak ani bhol'lo 
sakant, laglo vochpak. 


Voitam voitam vatter eka ranant pavlo. Tor kitem zalam? 
Mama pottant mal'lo ghans. Sak thoinch voddoilo ani 
udkakodden dhanvlo. Te votten cheallisek gorvank gheun ek 
rakhnno voitalo. Bacho saka bhitor mhonnpak laglo, "naka 
mhonnllear bail dita! Deva! Deva!" 


"Naka mhottlear bail dita! Deva! Deva!" Bhacho bhitor 
bob marta tem rakhnnean aikolem. | 


“Kitem zalem re?" 
"Naka mhottlear bail dita! Deva!" Deva!" 


Rakhnno laglo yevzunk. Heka naka zalear kitem zali? 
Apleak zai-i nhu! Saka putt soddlo ani, 


“Tuka naka mhore bail? Kainchi nozo! Mhaka zai." 


“Tuka zai-i? Zai-i zalear hea sakan bhitor voch!" 


Venchik Lok-Kannio / 36 


Bhacho bhair yeilo ani rakhnno bhitor gelo. Bhitor 
vochnaka, bhachean saka putt ghott'tt bandlo, gorvam ghetlim 
ani ghora yeilo. 


He votten mam’ yeilo ani bhacho sakant asa somzun ani 
sak kaddun nhoyent udkant uddoilo. Rakhnno babddo fukott 
melo. Magir mam’ utthun umedin ghora yeilo. Ghora zor yo, 
bhacho yeilo, borabor cheallixek gorvank haddleant. 


UT 
yg YA 


“Are bhacheo, khoim mell'llim re itkim gorvam tuka?” 


“Tujem bhonglem vhorun mamo! Tuvem mhaka matso 
ailean voddoilo, poilean voddoilear anikoi gorvam mellpachim!” 


“Ox'xem! Tor atam tum mhaka voddoi! Mhage gorvam, 
ghordar sogllem kabar zalem, atam kiteim mell'llear mell’llem!” 


Toso bhachean mamak sakant ghailo, putt bandlo ani fattir 
gheun samko dhanvot gelo, vhorun somdirant voddoilo. Mama 
somudrant gupt! 


(Sangpi : Xri. Janu Ganvkar) 
Korl, Kepem, Goem. 

6 
Hun'rachi Hunul'li 


k asta hunir ani ek asta hunul'li. Tor kitem zata? Hunir eka 
disa hunul’lek mhonntta: 


“Age, ami az bore-e vodde koria. Zaite dis zale pollei 
khalech nat. “ Toxi hunul'li bori khuxal zata ani mhonntta: 


“Hoi, hoi. Ami vodde koria.” 


Zalem. Dogaim voddeanche toyarek lagtat. Hunir kitem 
korta? Kotthie kuddin vota, borem tandllanchem 
onn'nnanttebhor pitth gheun yeta, borem pavxer tel haddtta, 
mitth haddtta ani hun'nulekodden dita. He vatten hunul'len 
lakddam -zollov bi punaun uzo chulint korun soglli toyari 
korun dovril'li asta. Ti begi-begin pitth kaloita, lokhnnem chulir 
dovorta .... Tel vot'ta ... ani vodde thapunk lagta. 


He vatten hunir kitem mhonntta, 


"Age hunul'le tum vodde korun dovor! Hanv nhoincher 
vochun tedoll mhonnosor boro nhavn ghetam. Magir dogaimni- 
i bosun vodde khavia." 


Hunul'li “ borem ^ mhonntta. Toso hunir nhoincher vota 
ani he vatten hunul'li vodde tollunk lagta. 


Tor attovbhor pitthache vodde te! Tolltta tolltta hunul'li 
jhemunk lagta ani jhemta jhemta oxi-i-korun lokhnneant 
poddtta. Lokhnneantlem tel samkem  sollsollttalem. Ti samki 
tea voddeaborobor tolltta ani haiui mhunnunk pavna ani huiui 
mhunnunk pavna. Samki morun poddtta! 


Tor borea vellan nhavon-dhuvon hunirmam' yeta ani boro 
umedin "Hunul'le! Hunul'le chol ami vodde khavi-ia. Tattam 

mandd” mhonntta. Zalear taka hunul'li khoinch disna. 
‘Lokhnnem randnir ... Orde vodde thap'pache thoim toxech ... 
pitth thoinch ... kail thoinch, zharo thoinch. Kitem zalem? 
Hunul'li khoim geli? Tem hun'rak kainch kollna. To samko 
akantun he vatten te vatten tika sodta... Tor sodtam sodtam 
taka ti voddea borobor telant hufetoli dista. 


"Hunul'le mhoje! Kitem zalem ge hem." mhonnot hunir 
roddunk lagta. Tor boro-o-vell to roddtta. Punn roddun kitem 
zata? Hunul'li porti yeta?To magir roddpacho thambta ani 
utthtta. Tem tel vodde thoinch sanddtta ani oso-o koplar hat 
gheun darant bosta. Zalear te vatten ek kavllo vota. To hun'rak 
darant koplar hat gheun boxil'lo polloita. To vicharta: 
"Hunirmama, kitem zalem tujem? Az koplar so hat gheun 
bosla? Hunirmami khoim geli tor? Toso hunir mhonntta: 


“Hun'rachi hunul'li 


Tela-tupant tollali. 


Hunirmam' chinta kori, 


Ani kavllea tuje dolle futum!” 


Toxe kavlleache ekdom’ dolle futt'ttat. Taka kainch disna. 
To tosoch uddtta ani odmasan laginchea eka voddar vochun 
bosta ani roddunk lagta. Tem polloun vodd taka, 
"Kavlleamam', az kitem zalem tujem? Roddtta so kiteak?" 
mhonn vicharta. Toso kavllo taka mhonntta : 

“Hun'ranchi hunul'li 
Tela-tupant tollali . 
Hunirmam' chinta kori, 
Kavllea tuje dolle futtum! 
Ani ..... 


Vodda tujim panam zhoddum !” 


Toxim bhorbhor korun varo na vadoll nastona voddachim 
ekan ek panam zhoddttat ani vodd samko nagddo zata. “Are 
Deva , kitem ghoddlem hem !” — oxem mhonntta ani vodd 
lagta buku buku korun dukam gollounk. 


Tor tea vodda mullant sod’dam donparam ek gay 
gotthnnak poddunk yet asta. Ti sodchebhoxen azui yeta. Ti yo 
zalear tika vodda mullant rokhrokh dista. “Az oxem vot koxem 
tor? Kitem ghoddlam? “ mhonnun ti oxi-i tokli voir korun 
polloita. Zalear voddak ekui pan na. Ti ojapant poddtta ani 
voddak vicharta: 


“Voddamam’. Tujim az sogllim panam khoim gelim tor?” 
Toso vodd tika sangta: 
Hun'rachi hunul'li 


Tela-tupant tollali. 

Hunirmam’ chinta kori. 

Kavllea tuje dolle futum, 

Vodda tujim panam gollum ani ... 

Gaye tujim xingam moddum!” 

Voddan oxe-em mhonn'naka, kuttuch’ch korun gayechim 


m 


donoi xingam moddttat. Ti kitem korta? Roddot roddot 
utthtta ani gottheant vota. 


Ti gay asta bhottali. Tor bhottachi bail sodche bhoxen 
sanzvella uxtteak zai mhonn ek xenna-thapo vhorunk 
gottheant yeta. Tor tika bullubullu korun gay dukam golloitona 
dista. Ti gayeche fattir oso hat bhonvddaita ani "Kitem 
ghoddlam? Kiteak tum roddtta oxi?" mhonn tika vicharta. 
Zalear gay tika mhonntta: 


“Hun'rachi hunul'li 

Tela-tupant tollali. 

Hunirmam' chinta kori, 

Kavllea tuje dolle futtum, 

Vodda tujim panam gollum 

Gaye tujim xingam moddum, 

Ani ... 

Bhottnni tujem komor dhorum!" 

Oxem okosmat bhottnnichem komor dhorta ani ti "ayi-i 

ayi-go!” mhonn roddot bhitor ghorant vota. Tor ghorant bhott ` 
sondhea korpak deva mukhar boxil'lo asta. To bailelem | 
roddnnem aikota ani vicharta: | 


“Age kai zhale? Koxas roddte tum?” 


| 


SN. 


Toxi bhottinn sangta: 


“Hun'rachi hunul'li 
Tela-tupant tollali. 

Hunirmam' chinta kori, 
Kavllea tuje dolle futtum, 
Vodda tujim panam gollum, 
Gaye tujim xingam moddum, 
Bhottnni tujem komor dhorum 
Ani... 

Bhotta tuka patt dosum!" 


Toso sondhiek boxil'lea bhottachea kuleank ghott patt 
dosta. Kosoi kelear suttna. Magir bhott kitem korta? Devachem 
samkem dhean korta. Toso Dev proson'n zata ani tache 
kuleancho patt sutt'tta. Magir to mhonntta :??? 


Toso bhott tika sangta: 


“Hun'rachi hunul'li 

Tela-tupant tollali. 

Hunirmam' chinta kori. 
Kavllea tuje dolle futtum, 
Vodda tujim panam gollum 
Gaye tujim xingam moddum, 
Bhottnni tujem komor suttum!” 


Toxem sott'tt korun bhottnnichem komor sutt'tta ani 
axil'lem toxem porot sarkem zata. Bhottinn samki khuxamot 
zata ani dhanvott gottheant vota ani “gayek xingam yevum” 
mhonntta. Toxim gayek xingam yetat. Magir gay dhanvot 
vodda mullant vota ani “voddak panam yeum "mhonntta. Te 
borbor voddak bhorbhor korun sokol poddil'lim toxinch sogllim 
panam yeun dostat. Voddak umed zata to aple tallier boxill'lea 
"kavlleache dolle sarke zanv" mhonntta. Toxem kavlleak 
ekdom' dolleamni disunk lagta. To dhanvon hunirmama 
mhoreant vota ani teka mhonntta: "tum kainch chinta kornaka. 
Tuji hunul'li tuka mellttoli.” Te borobor telant ufetli hunul'li 
ekdom' jiti zata ani kainch zal'lem naxil'le vori bosun vodde 
tollunk lagta. 


Hun'rak samki khoxi zata. To kavlleache paim dhorta ani 
taka dev borem korum mhonntta. Magir hunir ani hunul'li 
dogaim bosun bore umedin mouz-moskoreo korun vodde 
khatat ani bore toren ravtat. 

(Sangpi : Sorgest Xmti. Rajayi Namdev Naik) 
Amonnem, Kepem, Goem 

7 
Kolo Ani Mhataro 


ka ganvant ek mhataro azo asta. To samko gorib. Teka 

jevpa-khavpak kainch nasta. To hanga-thoim kitem-i 
melltta kai mhonn bhonvta. Tor kitem zata? Voitam voitam 
teka ek zhadd melltta. To tea zhaddak borem udok ghalta. Udok 
ghalnaka, tem zhad borem vhodd zata ani teka borim follam 
lagtat. Follam borim tambddim zainaka, koslim kai mhonn 
pollovpak to ek foll kaddtta ani tonddant ghalta. Zalear teka tem 
borem godd lagta. Am! Mhonntta,'Borim follam! Bazaran ikom 
voilear kitem-i poixe mellttolel'oxem mhonntta. Borim piklelim 
titkim-i follam kaddtta ani bazara gheun voita. Tim follam astat 
ddallombachim. Bazaram vhornaka lok upotteo ghalun tim 
ghetat. Mhatarea ajeak bore poixe mellttat. Tea poixamni to 
apleak zai tem saman ghen yeta ani boro randun pottbhor jevta. 
Oxem to sod'dam korta. 

Eka disa kitem zata? Thoim kolo pavta. To piklelim titkim- 
- i ddallombam khaun voita. Dusrea disa sokallim utthon zor azo 
zhadda mullam yo tor ekui piklem ddallimb na. Ah! konnem 
vhoilim ddallombam? Konnui punn chor yeila astolo! Rav 
mhonntta, az borem ditam teka chorunk! Mhataro-azo uthttha 
ani zhadda mullant bori gochch voim korta, ani kallokh 
poddttokoch thoim lipun bosta. Bori rat zainaka, kolo yeta. Tor 
zhadda-mullant voim asa. Kolo he vatten te vatten chepta 
khoim-i vatt melltta kai mhunnon voyent bhitor sorpak. Azo 
polloita. ‘Are, chora!” Mhonntta, 'borim ddallombam zai tuka? 
yeta ani koleachea hea polear tea polear don-chear thapttam 
fuloita. Thapttam poddnaka, kolo lagta samko payam poddunk. 
“Ajea, mhaka marnaka re! Ami dogaimni-i borem korun ravia. 
Tum atam zanntto zala nhum! Tum suxegadin ghora bosun 
rav! Hanv sogllem kam’ kortam!” 


Kolean toxem sangnaka, azo teka soddtta. Magir te dogui 
bore ravtat. Azo kitem korta, boro disbhor hanthrunnacher 
nhidon ravta ani kolo sogllem kam’ korta. Ddallombam kaddun 
bazaram vhoron vikta, randta vaddtta ... udok haddtta .. chol 
‘lam. 


Eka disa kolo sodche bhaxen ddallombam ikonk voita ani 
yetna apleak eka payank choppol gheun yeta. Azo teka ghora 
yetokoch vicharta: 


‘Kolea, hem choppol konna haddlam re?’ 
“Mhaka haddlam tem ajo hayem!” 
“Tuka? Tum khoim voita re choppol ghalon?’ 


‘Khoim mhonnje? Tuka soirike voitam hanv ajo! Tuka 
atam logn korom naka!’ 


“Mhaka logn? Tum kittem pixear poddla koleo? Mhaka ani 
hea zanntteponnant konn cheddum ditlo? 


“Tem tuka kiteak poddlam? Tuka logn kelo mhonnttokoch 
zalem!” 


Kolo utthttha, eka payank choppol ghalta, ani voita ajea 
soirikek. Tor voitam voitam eka rajant pavta. Tor thoim kitem 

zata? Razaleo boreo sat zann konea asat, ani mhonnoyecher | 
tandull ghalun teo darant boreo venchunk bosleat. Tenchea | 
mukhavelean kolo borea nettan vochunk lagta. Teka polloun teo | 


mhonnunk lagtat: 
‘Te kolea, az boro nettan choppol bi ghalon khoim gel'lo re?’ | 


‘Hanv tea-a-a ganvant gel’lom! Soirikek. Amge | 
rajputralea!' 


‘Amkam-i bi polloi mhore ek borixi soirik!’ 


‘Hoi! Toxem zalear amgelea rajputra koddenoch tumgele 
ektteli soirik koria! Hi dhaktti konea asa ti amgelea rajputrak 
sarki favoxi asa!” 


Kolo vell korna. Razakodden taboddtob ulovnnim korun 
logn tharaita, mhurt kaddtta ani utthun ghora yeta. Yeun 
mhatareak sangta: 


‘Ajo, tugem logn hayem razale koniekodden tharailam ! 
Aitara devkarem. Ani Somarak logn! 


Mhataro samko koddkoddtta. Apunn ek kaim naslelo 
gorib, mhataro! Ani hea kolean razale konie kodden aplem logn 
tharailam mhonnje kitem? Ravom ek ghor buson na apleak! 

- Raza koll'llear apleak jivan'xim marun voddoitolo. Toso kolo 
teka sangta : Tum kainch bhivnaka ajo! Hanv dist kortam 
Soglem" 

Somara dis uzvaddtta. Mhatareak gheun kolo lagta 
vochunk razalea ghorakodden. Tor vatter lagta ek nhoim. 
Nhoink ail'lo asta hunvar. Kolo mhatareak sangta, nhoienchea 
dhoddevelea eka zhadak ghott gollov mar ani rav mhunn, 
apunn kitem korpachem tem korta. Toso mhataro zhadda 


gollov marun ravta. Kolo utthttha ani nitt razager vota ani 
razak sangta : 


'Kitem sangum tuka rajdhonia? Nhovrea borabor yetalo 
titkoi lok, saman - vazontram hunvarant vhanvon gelim! 
Nhovro ekttoch ul'la! Nhoinche dhodder zhadda gollov marun 
to asa" 


Raza begi-begin vota. Polloi zalear khorench komrak ek 
falli guttlailea ani zhaddak gollov marun ektto monis asa. 
Samko rebean buddbuddla. Raza kitem kortolo? Mhurta vell 
tor vota. Tosoch xipayank sangun teka sokoil denvoita ani 
toxeatoso haddun teche konniekodden logn laita. Raza khoim 
mhatarea ajeache pikle kens disleat? Rebeacher te soglle liple! 


Logn laita ani vhor portota. Vhor mhonn kitem? Soglle 
vhonkle lok, novreage konn na! Asa to ek kolo! To kitem korta? 
Fattlean vazontram bi vaztat ani apunn mukhar fogotteo lait 
vota. Laitam laitam to gelo mukar, lok ul'le fattlean. Tor thoim 
vatter ek rakes asta. Tegelem ek vhoddlem ghor asta. Kolo 
bud'dhi korta. Thoim voita ani sangta: 


'Dado' rakesa bhav borkes yeta he vatten! Tege avaz polloi 
kedo mottho to! Tum hangachean khoim tori poll. Na zalear 
tuka to kosoch dovorpacher na! Khatlo! 


Fogotteam - vazontrancho avaz, goddgodd yeta nhum re? 
Rakesak khorench dista. Dhanvta ani vota borkank! Kolo kitem 
korta? Tea borkancher ghalta korodd, laita uzo. Rakes hai-ui 
korunk pavna, hui-ui korunk pavna. Foddfoddun morta. Magir 
kolo utthun rakesachea ghorachea daram ubo ravta. Boro nettan 
vhor bhitor gheta. Soglea soireank bospak zago bi dita ani 

ki ragar zainaka, tumkam sogleank randun jevchem | 
Set drei kiteak tor nhovreagelo sogllo lok, chakor- | 
nokor hunvarant vhanvon gele mhunnon. Kamak konn ek | 
ul‘lona. Soireank babddeank khorench dista. Kitem kortolim? 
Laglim vavrunk. Konn san'n marta, konn udok haddtta, konn | 
lakddam punzaita, chol’lam! Lok ghorbhor bovallttat. Tenkam | 
eka kuddint tandull mellttat, eka kuddint gonv, eka kuddint | 
nachnno ekent chonne, ekent mug, ekent bhangor ani ekent tor 
polloi sogllim haddanch haddam ! 


Lok samke bhitat, fattik paim lavn dhanv martat. 


Razali konea babddi kitem kortoli? Kolean fottoilem 
mhonn koll’llem tika. Punn bapai mhoreant porti koxi voitoli ? 
Loz nhum? Ravli toxich mhatarea ajea fuddeant. Tor asa! 
Khatat-jeitat, kitem-i kam'dhondo kortat. Asa! Bore toren 
chol lam sogllem! Tor eka disa kolo kitem chint'ta? Apnnem 
henchem logn kelem mhunnon him apleak man'tat zalear 
pollovia mhunnon. To duent zata, samko koddkoddun zor 
bhorta teka. Punn techi konn vaspus kornant. Mhataro ani 
konea borim sokallim utthon chea korun pitat, pez korun jeitat 
punn koleak kitem zalem kai mhunnon konn vicharnant. Kolo 
vatt polloita. 


Borea vellan jevn- khaun zatokoch konea mhatareak kitem 
sangta? To polloi mhonntta, kolo duent poddla. Apunn 

onntta borem udok khotkhotaita tum vhoron tejer ghal. 

Vochundi mhonntta mel'lo moron ! Mhataro borem mhonntta. 

a magir udok tapoita ani mhataro vhorun techer ghos's 

run vot'ta. Kolo ani asa? Xempddi taitt korun ranant dhanv 
Ser 

Magir konea ani mhataro tea ghorant bore toren ravtat ani 
“sonvsar korun khatat. 


(Sangpi : Xri. Sogunn Ganvkar) 
Korl, Kepem, Goem. 

8 
Torongi Padduk 


k mhatari asta ani tigelo ek por asta. Por kitem korta? Kam’ 
E: dhondo kainch korna. Suxegad bosun jeita khata ani 
hanga-thoim oso-o bhonvta. Mhatari kitem korta? Sokallim 
utthon razager voita ani thoim apleachean zata to vavr korta | 
ani raza dita ti konni-tus haddun pora gillum ghalta. 


Tor ek disa kitem zata? Por mhatarek mhonntta: 
“Avoi, hanv kul'leam voitam, mhaka bhuti di!" 


Toxi mhatarek marta tiddok. Apunn hanga koxtt kaddtta 
ani ho yedo vhoddlo put boson gilltta. Ani voilean atam apunn 
kul'leank voita, apnnak bhuti di mhonntta? Rav dita tuka bhuti 
sarki mhonntta. Ani ti kitem korta? Boro-o itloso gobor gheta, to 
kelli chollkeant bandta ani techi bhuti kaddun pora hatint dita 
ani oso vhallamni voita. He vatten te vatten thoddo vell kul'leo 
sodlele bhaxen korta. Punn techem mon khoim kul'leant lagta! 
Padd poddom mhonntta teo kul'leo. Apunn mhonntta avoin 
dilea ti bhuti jevun begin ghora gelear boro. 


Mhatare por utt'ttha ani eka zhadda mullant bosta ani oso- 
o korun bhuti soddoita. Zalear kitem? Bhitor jevonn khoim asa? 
Asa to gobor. Teka kolltta, mhataren apleak tod'ddokam kelim 
mhunnon. Kaddtta asle toxi toxi ti bhuti portun bandta ani 
bosle thoinchean ox'xi-i-i kaddun voir xenvttita. Zalear ddub'b 
korun ek toring sokol tej mhoreant poddtta. 


"Avois! Borem toring! Konnem voddoilem kai Deva?" 


Por oso tokli voir korun polloita zalear to mullant boslelo 
tem torongi zhadd ani teka samkim toronganch torongam 

“Are Deva! Itlo vell hanvem hem torongi zhadd mhunnon 
oilench na! Borem zalem haiem xenvttun marleli gobra 
i lagon hem toring poddlem mhunnon! Devan dilem tem 
! Teka koll’llem astolem mhaka bhuk laglea mhunnon !” 


Por kitem korta? Komra munjichem koitul kaddtta ani 
toring mukhar dovrun techer ek ghavo marta ani don ordam 
korta. Zalear tentlean ek bore-em samke-em Devalem oxem ek 
padduk putt'ttuch korun uddki marun pora mukhar ubem 
zata. Tea paddkak polloinaka porali samki tan-bhuk nhivta. To 
samko umedit zata. Am! Mhonntta. Mhataren mhaka bhuti 
mhunnon gobor bandun dilelo kai mhonntta. Atam tika 
dakhoita mhonntta hem padduk vhoron. Utthttha ani tea 
paddkak gheun nitt'tt ghora yevpak yeta. 


Zalear vatter kitem zata? Ek govlli apleagelim zaitim 
gorvam gheun choroita. Tentunt borem samkem khaun 
ttun’ttunit zalele boil astai. Por kitem korta? Tea govlleak 
mhonntta: “He govlli mam’, ami poiz lavia. Tuge ho yedo 
vhoddlo boil jikta kai mhagem hem padduk jikta kai mhunnon. 
Dogaingelim zhogddim lavia!” 


Govlleak yeta hasonk. Apleagelo ho yedo vhoddlo dhoxtt- 

puxtt boil. Techea mukhar hem yedexem padduk urta? 
borem lavia mhonntta poiz. 


“Polloi ham. Tuge boil jiklear, mhoge hem torongi padd 
tuka. Ani mhoge padduk jiklear tuge soglim gorvam mhaka!” 


Govlli “borem” mhonntta. Dogui govlleagelea eka bor 
ttu’ttunit boilachim ani torongi paddkachim zhogddim lai 
zalear mhatare por torongi paddkak mhonntta. 


“Torongi paddka, mar ek sat dhimddeo ani pavoi s 
somudram poltoddim boilak!” 


Toxem torongi padduk ek dhimddi marta ani sa 
somudram bhair tea boilak voddoita. Zalem! Torongi padd 
jikta poragelem sadta. Govlleagelim tis cheallis gorva 
poragelim zatat. Tenkam gheta ani to mukhar vattek lagta. 


Matso mukhar pavlo zalear kitem zata? Ek govlli zaitim 
mhosram gheun mollar choroita to porak dista. Por tekai bi 
adlea govlleak vicharlelem toxench poiz marpachem vicharta. 
Tovui toyar zata. 


Torongi paddkalim ani eka reddealim te zhogddim laitat. 
yedexem torongi padduk yedea vhoddlea reddeachean teka 
koxench sokol voddovpak zaina. Reddeak samki dhamp lagta. 
Magir por paddkak ulo marun adle vorich sangta, ek sat 
dhimddeo marun, reddeak sat somudram bhair voddoi 

unnon. Torongi padduk poran sanglelem toxench korta. Por 


Por poiz jiklo mhonnttokoch sogllim mhosram tegelim 
alim na? Tea mhosrank, poilinchea gorvank ani torongi 
dkak gheun mhatare por anik mukhar cholta zalear borem 
ar votokoch teka ani ek govlli borim cheallis-pon'nas 
dam gheun choroitona dista. Techekodden to poiz laita ani 
harlear apleagelim sogllim gorvam-mhosram ani torongi 
dukui tuka, na tor him sogllim bokddam apleak divpachim 
unn utor korta. 


Govlli toyar zata. Apleagelo ek boro ttunnttunnit bokddo 
sodun techekodden paddkalem zhogddem laita. Punn tea 
bokddeachean torongi paddkak koxench halounk zaina. Magir 
mhatare por tea bokddeak sat dhimddeo marun, sat somudram 
bhair voddovpak sangta. Padduk toxench korta. 


Zalem na? Mhatare por poiz jiklona? Mhonnttokoch tim 
bokddam-i tegelim zatat. Tigai govlleank kolltta, poran amkam 
nagoile mhunnon, te mathear hat gheun bob martat. 


Por sogllea gorvank, mhosrank, bokddank ani torongi 
paddkak gheun apleage ghoradden voita. Mhatari teka 
pollounkuch poddtta, por him sogllim gorvam, mhosram, 
bokddam khoinchean gheun yeila kai mhunnun. 


"Puta, konnalim, razage bi tuem chon'n him sogllim 
haddlim na mhure?" 


"Na ge avoi, tum kainch bhinaka. Him hayem chon'n 
haddlim nai. Tuem polloi mhaka bhuti mhunnon gobor 
gunttlaun dilelo teka lagon hem sogllem itkem gorum-vasrum 
mhaka mell'llem!" 


Ani put kaddun soglli khobor avoik sangta. Toxi avoik bori 
umed zata. Ti tea paddkak bori poxeta ani vhorun gottheant 
khunttak bandta. Magir sogllea gorvank-mhosrank-bokddankoi 
bandta. Tige gottho samko bhorun vot'ta. 


Magir mhatari kitem korta? Gayam-mhoxinchem, 
bokddianchem samkem mott-mottea goleamni dud kaddtta ani 

vikta. Tichekodden zaito poiso zata. Ti ek vhoddlo bonglo gh 
Tetunt sogllem saman-suman borem borem bhorta ani samki 
apunn ani put tetunt bori-im ravta. Bori xrimont zata ti! 
mhatarepor samko raza koso zata! 


Eka disa te vatten tea rajeacho raza voita. To tea mha 
porak ani tea sogllea bongleak ani gorvam vasrank polloita. 
konn tori vhodllo raza dista teka ani ti mhatari-i teka konn t 
vhoddli raza avoi dista. To kitem korta? Boro mhonntta, han 
konn raza ani tege hi raza avoi ravta. Ani mhonntta apleage 
koniek favo sarko ho zago asa. To rokddoch apleagel 
pordhanak dhaddtta ani mhatare porakodden konieli soirig 
korta. Ani borem thattamattan logn laita. | 


Mhatare-por magir mhatarek ani te koniek gheun bor 
toren sonvsar korun ravta. 


(Sangpi : Xri. Janu Ganvkar) 
Korl, Kepem, Goem | 

9 
Makdda Pil Ani Rakes 


k mhatare por asta ani ek mhatari asta. Doganch tim. 

Tenkam ani konn na.Tengem kitem? Randchem-jevchem, 
suxegad jiyeunchem. Tor mhatari konnageleim, kiteim magon 
haddtta ani tea porak ghalta. Por kitem korta? Mhatari polloi 
kiteim lokanger sakun magon haddtta tem suxeged jevta. Ani 
hanga thoim heddtta, khelltta. 


Mhatari korta porak lagon sodanch bovall. Khoim-i kamak 
vochna yedo vhoddlo zalo torikui. Hanga thoim heddtta, ghora 
ravna dhodd ani apnnem tuka lokanlem magon haddon posop 
kai mhunnon. 


Avoi eka disa sodche boxen bovall kornaka, por uthttha ani 
nitt'tt ghorantlean bhair sorun vota. Tor votam votam to eka 
mollar pavta. Thoim kitem zal'lem asta? Rakhnneam por 

gorvank mollar chorovnneak ghatleant ani boson eka makdd 
pilak gheun khellttat. Mhatare por kitem mhonntta? 


“Te-e rakhnneam poramno, tumgem hem makdda pil 
mhaka diat!” 
“Panch rupi-a-a dita zalear hem pil tuka pavlem.” 


“Ditam.” 


Por utthttha toddok ghora voita. Tor mhataren kitem kel - 
lem asta? Ganvant khoim-i gel'le kodden konnem poiso don | 
poixe dile te ektten korun eka gaddgeant ghalun zom'nint | 
purun dovorlele astat. Por vochon hollu zomin khonnon te poixe | 
kaddtta ani mezta. Zalear sarke panch rupie bhortat. Por te 
soglle ektten korta, eka pottleam bandta ani gheun yeta mollar. 
Te poixe dita kaddon tea rakhnnea porak ani tem makdda pil 
gheta ani gheun yeta ghora. 


Tem makdda pil gheun por ghora vochnaka avo lagta taka 
galli sonvonk. Tukai posom zaio ani hea makdda pilakoi apunn 
koxi posom kai mhunnon voddoi teka khoim-i vhoron 
mhonntta ti. 


"He-em na! Hanv kosoch hea makdda pilak vhoron 
voddovpacho na! 


Tor urta tem makdda pil tenger. Oxe ek chear-panch 
mhoine zatat. Tor kitem zata? Tem makdda pil te mhataregeli 
sangta ti xir'is korta. Pavs poddtta mhunnon teka khoim-i bhaji 
haddonk mhataren dhaddot tor tem apunn voita. Ek vol'li 
mathear gheta ani bhaji khuntton vol'li bhoron gheun yeta. 
Mhatari magir bori khux zata. 


"Hem makdda pil borem haddtta!" 


Tor sodanch makdda pilalo hoch vavr, bhaji haddpacho. 
Ani mhatari kitem korta? Khoim-i rajeam voita, konnageroi 
sakun tandull haddtta ani techi il’li pez xizoita ani ti bhaji 
tondda lavn tim tigaim pez jevtat. Konn re? Ti mhatari, tige por 
ani tem makdda pil. 


Eka disa kitem zata? Tem makdda pil pois bhajiek voita. 
Tor tea mhatare poran teka iddi bi voddunk xikoilelem asta. 

thoim ruch yeta iddiechi. Kitloi porki zalear ujea vochom 
-zayem ani konnui uloina zalear, zap dina zalear, buson, pan 
ata zalear, iddi voddtta zalear, mhaka il'lo di mhunnon 
“maglem zalear teka tem divom zaiem. Oxi, zanntteleanli 
-sangnni asa. Tea pormannem apleak konui uzo dito mhonnun 
| yevzun, uzo sodit sodit tem makdda pil pois motth'tthea 
"zonglant pavta. Teka bhaji-bi bori mellna. Tor tem oxe-em 
mukhar voita, oso konnageloi xezarak ganv tori dista kai 
mhunnon. Khoim-i ganv aslear dhukott yetolo nhi? Tem voir 
eka zhaddar choddtta ani oxem pollounk lagta. Zalear eke 
koddlea dhukttache bomballe sutt'ttat. Tem denvta. Ti vol'li 
gheun lagta cholonk ghor sodit. Zalear gochch ranant ekoch 
ghor asa. Tor bhitor soronk vatt na, daram sogllim bond. 
Punnon dhukott yeta voir. Choddon voita voir voir paddsar, 
nolle kaddtta ani bhitor denvta. Zalear tem rakesalem ghor. 
Samkim mon'xam khavon, gorvam khavon haddam-boddam 
eke kuddint ghatlelim astat. Samki ghann marta. Ani chulint 


uzo pett'tta bhogbhogit ani yedea vhoddlea moddkeant khothot 
koron xizta kitem tori. 


Makdda pil kitem korta? Chulintli ek lakdda boddi kaddon 
iddi pettoita ani voddit bhonvta ghorant. Zalear ek kudd samki 
tandllamni bhorleli asta. 


Tem bhorta apleagele vol'lent tandull ani ani dusrea 
kuddint voita zalear ti samki poixeamni bhorleli asta. Samke 
rupeache, rannie modeliche, Portugiza poilinche poixe. Te 
vol'lent ord tandull korun ord poixe bhorta ani vol'li samki 
bhorun porot voir yeta. To nollo kuxik kaddlelo to porot 
dhampta ani dhorta marog. Ghora pavon ti vol'li kaddun 
mhatarek dita. Mhatari bori khux zata. Sodam mhonntta 
taikhilleachi bhaji haddttalem az bore tandull-poixe haddleat 
mhonntta. Ti samkem bore-em jevonn randta ani umedin 
vaddtta-jeita. 


Tor hem makdda pil sodinch tea rakesa ghoradden 
vochonk lagta. Vochon tem tandull ani poixe haddtta. Rakesalo 
dhondo kitem? To ratcho ghorant yeta. Disacho bhair ravta, 
apleali pottabhor korpak. Ani kiteim non'xam gorvam jim 
melltta tim marun khata ani lokangelim ghoram-i haddtta 

nagoun. Konnagelo poiso mell'Ilear haddtta! Konnagele tand 
mell'llear haddtta! 


Tor eka disa rakesak dubav marta apleagele tandull —poixe 
komi zatat mhunnon. Konn yeta kai apleager? To eka disa 
rakhon ravta. Tor hem makdda pil vol'li ghevn yeta. Sodinchich 
xir'is tegeli ti! Tem paddsar choddta, nollo kaddtta, sokol denvta 
ani apleagelem sodche bhoxen korpak lagta. Tor rakes vochon - 
dhorta tea makddak. : 


“Tuyem mhaka kiteak dhorlam? 
“Tum chor! Mhage ghor chorunk yeilam!" 


“Hett'tt hanv tuge chorum yeilemna. Mhage ek bhoinn 
asa, ti tuka divpak mhunnon yeilam. Tuka logn kortam hanv." 


Rakes samko aikon khuxi zata. Aplea zor hem makdda pil 
logn korta zalear borem zalem na? To mhunnok lagta, tuka zai — 
te tandull-poixe vhor. 


Rakes apleageli vhoddli poti bhorta ani kaddon makdda 
pila ghoddear dita. Te borabor tem apunn faleam yetam oxem 
sangun ghora voita. 


Ghora vochon ti poti kaddon te mhatare kodden dita ani 
tika kitem sangta? Tumi khayai-jevai, suxegad ravai. Magir 
utthttha ani chitareager voita. Chitareak kitem sangta? Apleak 
ek-lakddachem bavlem korun di. Samkem bailmon'xe 
rupachem. Tuge poixe kitle te ghe! Tor to chitari kantoun ek 
bavlem korta. Samkem pollounk bailoch dista. Tege poixe farik 
korun tem makdda pil tem bavlem gheun yeta, mhatare 
ghorant dovorta ani utthon rakesa ghora kodden yeta. 


Tor yeun rakesak sangta,"Lagia logna toyarek. Faleam logn 
koria.”Rakes fulta. Logna toyarek samke poixe, bhangor bi dita 
lokangelem chorun haddlelem tem. 


Rakes ekttoch ani tem makdda pil bi ekttench! Mhatare 
porak ani to kiteak sangta? Tor rokddich zata tege logna toyari. 


_ Dusrea disa tem makdda pil tea bavleak nhesoun gheun 
voita rakesa ghoradden. Laita logn tem makdda pil tea 

- rakesalem bavleadden. Ani kitem sangta? 


| "Bhavoji, baie mat tum zap kornaka ham. Ani tenvoi tuka 
- zap korpar na. Noie vhonkol ti. Tem kitleim zalear tuka 
lojetlem ten'na teka marnaka bi ham." 


| Rakes “Borem mhonntta. Toxem makdda pil utthon yeta 
ghoradden . 


Tor rakes kitem korta? Sod'dam borem  randta, eka 
tattant vaddtta ani tem tatt baile mukhar dovorta. Punn lakudd 
jeitolem koxem? Donparam vaddlelem sanje bhair voddovop, 
sanje randlelem sokallim voddovop. Ani zapoi dina. Halnai bi. 
Teka polloi tea makdda pilan bosoilelem thoinch toxench asa. 
Heka yeta rag. Dhorta ani marta fampar. Zalear poddta tem 
sokol zom'nir addiem. Tech disa tem makdda pil pavta. 


“Bhavoji hem kitem kelem?" 


"Kitem sangom? Vaddo vaddon him tattam polloi koxim 
hanga poddlelim asai. Kedo xita dongor zalo to polloi. Mhaka 
rag yeilo. Kaddlo to marlo fampar. Tem hem polloi poddon asa." 


Makdda pil hat laita, zalear ghott zal'lem asa. Tem bomb 
marunk lagta. Sogllim nattkam korta re tem makdda pil! 


"Teka hat lainaka, bott lainaka mhunnon sanglelem ani 
tuge randleleim bi tem ek pondra dis meren jevchem na 
mhunnon sanglelem... Tuyem oxem kiteak kelem?" Samkem 
lagta roddonk. Roddon roddon borea yellan tem thambta ani 
kitem mhonntta? Melem tem melem, kitem kortolo? 
Amcheamni melem teka kitem korpak zata? Tum atam kitem 
kor, ek borem khorn mar. 


Tor rakes marta ek vhoddlem khorn. Pettoita tem 
lakddachem ek vhoddlem mullok ghalun. Magir rakesak techer 
ek vhoddi kail dovrunk laita ani tetunt ek chearpanch latam tel 
votonk laita tem makdda pil. 


Tor kitem zata? Khornantlo uzo bhogbhog korun pett'tta 
ani kailintlem tel tapun samko umallo yevunk lagta. Makdda 
pil kitem korta? Kaddtta ani tem bavlem te kailint voddoita. Tor 
kitem zata? Umalleancher tem voir sokol zata. 

“Bhavoji, polloi polloi. Bai amgelem Koilaskhondd, 
Patallkhondd, Mrutkhond, tinoi khondd kai borem sogllem 
polloita atam! Tunvui gelear kai boro pollovcho naslelo? Atam 
bai polloi hem sogllem polloun borem jivont zatlem! Atam 
zalam tem bhair sorpachem! Tum gel'lo zalear dogaim borobor 
pollounchim naslelim?” Rakesak khorem dista. 


“Hoi. Toxem zalear voitam.” 


Marli rakesan kailint uddi. Tor te tela kailint tollsun samko 
zalona rakes bad? Makdda pil kaddtta ani teka bhair voddoita. 
Magir daram chai-i korta ani nitt'tt mhatareger yeta.”Mhatare 
aile ami ya. Hea lokange rajam ravlear borem nhum!” 


Mhatari kitem korta? Tem makdda pil sangta titleim 
aikota. Itlem haddon dilam nhi tennem? Utthttha porak gheun 
makdda pila fattofatt voita. Tor pil teka vhorun dakhoita 
sogllem. Samki khuxi zata ti. Magir apleage porak ani tea 
makdda pilak gheun ti mhatari tea rakesa ghorant suxegadin 
ravta. 


(Sangpi : Xri. Janu Ganvkar) 
Korl, Kepem, Goem 

| 


10 
Kolo Ani Dukor 


k asta mhatare por. Techekodden ek kolo ani ek dukor asta. 

Tor mhatare poran kitem korop? Sod'dam sokallim tea 
dogainkoi utthovop ani sangop: “Chola, vochat re dogi-i xetant 
ani boro vavr korun yeyat!” 

Toxem kolean ani dukran dogaimni-i utthon xetant 
vochop. Punn xetant votokoch dukran kitem korop? Borem ek 
konn'nn pollovop ani disbhor tea konn'nnant lollot ravop. Ani 
kolean babddean xetant polloi zo kitem khonnpacho, rovpacho, 
noddpacho var asta to sogllo 
ektteanoch korop ani tin'sanz 
zatokoch ghora potuvop. 
Dukranoi magir kolea fattlean 
ghora yevop. 

Tor mhatare poran magir 
kitem korop? Dukor samko 
rebean bhol'la, ten'na tennem 
We az xetant boro khub vavr kela 

| astolo oxem somzuvop ani 
dukrak bore-em bore-em khub 
4 khaunk-jevunk divop. Ani 
# kolea angak kainch chikol 
R laglelo nasta ten'na tennem 
£ kainch vavr kelo na somzun 


$ 
X teka kainch vaddop na. 
us 
== 

Tor dukor samko mansan 
gubgubit zalo ani koleachim 
samkim haddam disunk laglim. 
Koleak marli tiddok. 


Vavr hanv korta ani gillonk melltta hea dukrak? Rav 
hekach budi xikoita hanv! Kolo yevzunk laglo. 


Eka disa xetantlean ghora portotona kolean goxttinni 
valichim don goxttam kaddllim ani bolsant ghatlim. Bore vatter 
pavtokoch tentlem ek goxtt kaddlem ani tonddant ghatlem. 
Kurr kurr avaz zalo. 


“Kitem khata re koledado?” 
“Kaim na! Mhogelo ek dollo kaddon khata!” 
“Dollo khata? Dollo khailear kitem zata?” 


“Avois! Tuka khoboroch na! Ek dollo khailear dusera 
dollean samkem borem dista mhore! Rati kallkhant buson 
samkem disa boxen dista ! “ 


“Khorem re? Magir mhageloi ek dollo kaddon di mhore! 
Hanvoi khata! “ 


Kolean ghaileo nakxeo bhitor ani kaddlo dukracho ek dollo 
bhair. Dukran to ghetlo ani khailo begibegin. Te dogui anik 
mukhar gele. Kolean dusrem goxtt tonddant ghatlem. Portoi 
avaz ailo. 


“Koledada, kitem khata?” 


“Dusro dolo khata! Vodoll ek dollo khailo ten'na borem 
dispak laglem. Atam dusro dollo khatokoch tejea dorem dista.” 


“Khore-em?! Mhageloi dusro dollo kaddon di mhore!” 


Kolean marlo chopko ani kaddlo dukracho dusroi dollo 
konchaun bhair. Dukrak dispachem khoinchem? Dukor zal'lo 
kudd'ddo. Laglo bobo marunk. 


"Are chora, kam' hanv kortalo ani boson gillttalo tum? 
Atam gill boro zai titlem!" 


Kolean dukrak mal'lo ani techi sagoti korun bori pottbhor 
khaili. Thoddi urleli ti eka kholeant gunttlaili, techi pottli keli 
ani xempek bandli. Atam mhunnon laglo mhatare porager kai 
vochpachem na. Dukrak mal'lo mhunnon koll'llear to mhakai 
martolo. Ten'na dusrea ganvant khoim-i ya. Kolean oxem 


Venchik Lok-Kannio / 62 


ani to dusrea ganvant vochonk laglo. 


- Tor votam votam koleak vatter ek nhoim lagli. Tor tennem 
uddki marli ani ponvon udkantlean nhoim-e poltoddim gelo. 
Vochon zor polloi xempek xagoti na. Ponvtona udkant poddli ti. 
Teka marli xempechi tiddok . 

“Itli-i mhageli xagoti tuyem nhoyent xennoili? “Boslo 


mhoienche dhodder, ek boro fator ghetlo ani xempek borich 
“dhoddaili. 


Tor ti xemp dukhin samki suzon mott'tti zali ani dusre dis 
mhottlear tetunt samko pum bhol'lo. Kolo utthlo kumarager 
gelo, tegelo ek gaddgo chorun haddlo ani te xempek kantto laun 
to pum sogllo tea gaddgeant ektten kelo, magir to gheun 
ganvant gelo. 


Ganvant asleli somradhna. Kolo thoinchean “dhoim -dud 
dhoim -dud!” korit vochpak laglo. Lokamni tem polloilem. 


“Koledado, kitem gheun voita re?” 
“Dhoim-dud tem!” 

"Ikpachem?" 

“Hoi, ikpachench tem!” 

“Kitkeak ?” 

“Eka boddkea boilak!” 


Lokamni koleak ek boddko boil kaddon dilo. Kolo to ghetlo 
ani gheun begi-begi pois pavlo. Fattlean zor lokamni deva panar 
dhoim vaddonk mhunnon gaddgo uddoi tor soglleo ghanni- 
guttann'nni! Koll'llem tenkam kolean apleak nad dle mhunnon. 
Boreo galli ghatleo tenni koleak! 


He vatten kolo polloi zo boilak gheun ranant voitalo to teka 
mell'llo vatter ek vag. Koleak polloun tennem mhottlem: 


“Koledado, tuka hanv khatam!" 
“Mhaka khavon tuka kitem mellttolem vagdado? Te poros 


tum hea boilak kha! Teka hanv boro nhannovn-dhunnovn 

faleam gheun yetam !” 


Kolea vantteacho yedo vhoddlo boil khavpak melltta te 
polloun vag ful’lo, koleak khavpak mellon mellon kitlem m 


mellttolem ? 


“Khoim mellpachem faleam koledado?” 
“Te-a-a mollar!” 


Tor dusrea disa vag tea mollar koleachi vatt polloita. Kolo 
gelo tisreach mollar. Tor thoim boilak boro-o-o choroun kolo 
gheun ghora yeilo.” 

He vatten koleachi vatt polloun polloun vag sodit koleachea 
ghora yeilo. 

“Koledado, khoim re tum? Tuka ravta mhore hanv tea 
mollar.” 


“Are Deva! Tuka tea mollar rav sanglelem hayem? 
Isorlonch hanv. Hanv hea-a mollar ravlo tuka.” 


“Borem, az zalem tem zalem. Faleam ami te-a-a mollar 
mellia.” 


Dusrea disai tench zalem. Tisrea disai tench zalem. 
Chovthea... 


Korun korun mhoino zalo. Koleagelo boddko boil boro 
ttunnttunnit zalo. 


Kolean chintlem, atam mellia sanglelea tea zagear vagak. 
Ani te pormann to mell’llo. Vagan rokddoch dhol'lo ani tea 
boilak thar mal'lo ani techem mans khavonk sodunk laglo. 


“Xe! Xe! Vagdado oxem kitem korta? Paxtea tonddan kitem 
khata tum xagoti?” 


“Bore-em nhoincher vochon tonddbhin dhuvon yo. Dant- 
bit mestager vochon pazun yo.” 


Kolo sangta tem vagak khorench dislem. To nhoincher 


HE tondd-binn dhuilem. Mestager vochon dant-bit pazun 
yeilo. 

He vatten kolean boilak kaddlo lipoun dovorlo ani boro 
korun yed'de yed'de gulle koxe kupat'torache fantor bhazun 
tambdde korun dovorle. 


Vag yeilo. 
"Koledado, khoim re xagoti?" 


f “Xagoti asa re. Hi polloi bori bhazun bi dovorlea. Punnun 
item vagdado? Tum zala zanntto. Tujean atam he utth-bos 
pene toras kaddunk zatai?" 


"Tum oxem kor! He thoim zhaddadden tondd am korun 
bos. Hanv tujea tonddant mansa gulle haddun ghaltam. Tum 
mat kitem kor. Mansa gulle ghaile toxe tondd ghott'tt dhamp. 
Ugoddnaka!” 


Vagan borem mhonnlem. To kolean dakhoilelea tea 
zhaddadden tondd am korun boslo. Kolean sannxen ek chear 
panch tambdde zalele fator vhoile ani vagachea tonddant ghaile. 


“Vagdado.. vagdado, tondd bond kor! Tondd bond kor 
begin! Mansa gulle bhair sortole!” 


Vagan begi-begin tondd bond kelem. Te borabor te bhazlele 
fator techea sanknollek bhorun vag bhitlea bhitor fugar zaun 
melo. To haiui korunk pavlona, huiui korunk pavlona. 


Kolean magir tea yed'dea vhoddlea boilachem sogllem 
mans ektteanoch rogoddlem ani magir ranant suxegadin ravlo. 


(Sangpi : Xri. Janu Ganvkar) 
Korl, Kepem, Goem. 

11 
Mhatare-por Ani Mharu 


k asleli mhatari. Tiegelo ek por aslelo. Tor eka disa poran 
polloilem soglle savddi kamot xinonk voitat. 


Ten'na apunnoi tenche sarkem kamot martolo mhunnon 
tennem yevjilem ani avok mhottlem : 


“Avo mhaka ek bara monnanchem pall korun haddun di. 
Hanv kamot xinonk voita.” i 


“Voch re puta” mhataren sanglem ani utthli mestager geli. | 
Ek bor-e-em pall korun ghetlem mestakoddlean, poran 
sanglelem toxench bara monnanchem ani haddun dilem teka. 


"Avo, atam mhaka ek koiti zai." Te borobor mhatari porot 
geli mestager. Haddun dili tinnem koiti porak. 


/ W WA “Avo, ek akddi 
f. R korun hadd.” Mhataren 
| tivui mestakoddlean 


korun haddun porak 
, dili. 


Por teo tinoi vosti 
ghetleo ani suxegad 
nhidlo. Sokallim utthlo. 
Koiti-pall nisnneacher 
pazun dhar kaddli, 
magir akddi bandli 
komrak, tetunt koiti 
ghatli, pall mal'lem 
khandar ani borea 
jhetan dongrar gelo. 

Dongrar gelear porak kamot korunk khoinch borem ran- 
d mellna. To he vatten te vatten laglo sodunk. Zalear teka 
oim ek vhoddlo ghotting dislo. To aslelo mharvangelo. 


“Ho ghotting mal'lo zalear mhaka kiteim ek-don poddi 
gonddo rovunk zago mellttolo. Ekuch bandi zalear busun 
mhogelem vhoddlem kamot zalem." Poran yevjilem ani laglo 
to khoddi ghevpak (ghaye marpak). 

Sat-atth ghaye marnaka, zhadda-voile mharu denvle sokol. 
- “Are pora, kitem korta?” 


"Kitem korta mhonnje? Ho ghotting marun hanv hanga 
gonddo roitam." 


"Tuka gonddech zai more? Ami ditat. Hem amge ghor, 
tem tum marnaka." 


Poran ichar kelo. Ho ghotting marun apleak kitem 
mellpachem asa? Apleak zayo to gonddo. To zor he mharu 
apleak ditat zalear ho ghotting anik kiteak marpacho? Xivai 
koxtt kornastona apleak gonddo mellttolo! 


Poran tenkam "borem " mhottlem ani gelo ghora. Zalear 
ghora voitokoch avoin icharlem : 


"Puta, xin'lem kamot ?" 


“Hoi. Tennim mhaka ran anik marnaka mhottlam. 
Gonddech vhor sanglam." 


Avoik dislem, porak bakim savddeamni gonddo vhor 
mhottlam mhunnon. Ti vogich ravli. 


Tor he vatten hea mharvangelo zo budvont aslelo to te disa 
bazarak gelelo, to yeilo porot. Yetanach tennem te ghaye polloile 
zhaddak. Gelo toddok voir ani vicharlem tennem baki 
mharvank. 


“Are, rukha ghaye konnem marleat?" 


“Kitem sangtolo? To-o-o mhatare-por yeilo ani kamot 
korunk zayem mhunnon laglo rukha ghaye marcheak. Samko- 

o-o rukh add ghalpacho tennem! Punn ami teka mhottle 
"rukh marnaka. Te bodla tuka ami gonddech ditat." 


“Gondde ditat mhottleat? Tumi teka mudd'ddun ma 
voddovpacho nhu? Itke soglle tumi ason kitem faido?" 


Budvont laglo-o-o tea mharvank ulovpak. Boro-o uloilo 
ani mhunnonk laglo, appunnch voita teka mudd'dduvpak. 
Utthlo ani gelo porager vochpak. 


He vatten mhatare-por asa apleagelea ghoradden suxegad. 
Tor tegelo ek kallo boil asta, techem nanv Kall. To te disa 
sanjecho ghora yeilelo nasta. 


1 


Ho mharvangelo budvont boro kallokh poddttokoch 
poragelea ghorache kavttent oso-o-o doddtta. Por jevn bhair 
anvonk yetolo mhunnon ani ten'na apunn teka dhortolo 
mhunnon. 


Tor mharvangelo budvont polloi zo kavttent doddttalo to 
eke mheddik apttota ani khutt'tt korun avaz zata. Porachea tem 
kanar poddtta. Teka dista Kalluch yeila mhunnon. To 
mhonntta: 


" Avo, Kall yeila! Kall yeila! Bandia teka! Bandia teka 
begin!" 
Zata kitem? Mharvangelea-i budvontanchem nanv asta 


Kall. Teka dista apleakoch mhatare por bandia mhonntta 
mhunnon. To koddkoddtta ani mhonntta : 


"Are pora, mhaka bandnaka! Hanv kiteak yeilelo to zanna? 
Tuka sogllech gondde haddum kai orde pitth korun haddum kai 
mhunnon icharunk!" 


Porak kolltta kitem ghoddlam tem! To hansta bhitol'lea 
bhitor ani sangta. 


"Orde gondde hadd, ordea gonddeachem pitth hadd!" 


Mharvagelo budvont zaum mhonntta pitth korpak il'le 
toras poddlear poddum, poragelea hatantlean suttlo nhum! Na 


zalear apunn mudd'ddounk yeilo mhunnon porak koll'llear to 
apleak dovorta aslelo? 

To umedit zaun voita apleagelea ghora. Tor ghoradden 
koch bailbhurgeam teka vichartat: 


“Kitem zalem? Kitem kelem tuvem mhatare porak?” 


- 
j 


“Teka hayem orde gondde ani ordea gonddeachem pitth 
korun ditam mhottlam.” 


“Ordea gonnddeachem pitth? Ami gondde dita mhottlelem 
‘mhunnon tum amkam uloitalo. Hem ani kitem kelem tuvem?" 


Te borobor budvont apleak kitem ghoddlem titki-i khobor 
_tenkam sangta. 


ib WA IA Wu Wd IN eg 4 


Magir tinvui mhonnttat tuvem kelem tem borem kelem 
mhunnon. Atam utor dilem te pormann korum naka? Tor 
lokamni kamot marlem. Roilem. Noddlem. Linvlem. Lokamni 
posvam madd'ddun gondde kele, challnnint ghatle. Asuddle. 


Tor hea mharvamni kitem kelem? Ratche soglea 
khollamni gele ani utthoilo soglleangelo gonddo ani haddlo 
apleagelea ghorant. Magir holluch vochon lokangelea 
ghorantlim borim-i-i dantim haddlim ani laglim dollpak. 


Tem ek don chear khanni pitth ani ek don chear khanni 
gondde budvontan bandle pottleant. Ghetlem donui 
khandancher ani gheun gelo mhatare porager ani dilem teka 
tem, dis uzvaddche poilim. 


Mhatare por magir kitem tor? Laglo bhakri korun 

khavpak! Ambil korun jevpak! Urlo samko suxegadin to! 


He vatten sokallim uthon zor lok apaplea khollamni vo 
tor tengele maplele dha khanni, panch khanni... soglle gondd 
unne asat. Samke ordan. Konnem vhoile, konnem chori keli 
mhunnon kollna. Te lagle mathear hat ghevn bob marpak. 
Mhatare por mat ekttoch mojen urlo. 


(Sangpi : Xri. Janu Ganvkar) 
Korl, Kepem, Goem. 

12 
Poddvollea-val Ani Bhonvor 


ES ganvant ek bhottinn asleli.Tika tig zann chodd (chedde) 
aslele ani ekuch chêdd (cheddum) asleli. Te cheddik logn 
korun tinnem dusrea ganvant dileli. 


Tor kitem zalem? Bhottnnigelea ganvchi zatra lagim pavli. 
Tinnem tigam-i choddank sanglem: 


“Putamno, tumi tigam-i akager (bhoinniger) vochat ani 
akak ani bhavojik zatrek gheun yeyat.” 


Choddamni borem mhonttlem, yetat ami gheun akak ani 
bhavojik zatrek. Toxem bhottnnim tan'laddu, bhukladdu kele. 
Eke potient bhorle ani vatter khavunk mhonn tenkam dile. 
Anik eke yeglle potient thodde laddu bhorle ani he akak vhorat 
mhonn dile. 


LNY 
3. 

Tigui chodd dusrea disa fantodder utthle ani akak hadd 
bhair sorle. Tor akager vochpak koslem sadhon bi kainch n 
Ranantlean payamni cholot vochpachem. Tigui chodd gele gho 
ghob korun dhanvot ranantlean. 


Vatter tan lagnaka, tennim tan'laddu khale. Bhuk lagn 
bhukladdu khale... Bore donparche te akager pavle. 


Akager pavtanch sanglem, tennim akak avoin am 
tuka ani bhavojik zatrek haddunk dhaddleat mhunnun. Techer 
bhavojin kitem mhottlem? Apleak thoddem kam’ asa. Aple 
zatrek yeunk favna. Tumi yeileat toxe aichi rat ravat ani faleam 
sokallim tumgele bhoinnik gheun vochat. 


Bhavojin sanglelea pormann te tigui ti rat bhoinniger ravle. 
Bhoinnin tenkam te ratchem tenchea avddichem jevonn randun 
vaddlem. Tencho boro thato-mato kelo. Bhav nhi? Tika 
samkem kitem korum ani kitem naka zalem! Dusrea disa 
sokallim fuddem bhoinn tigam-i bhavam borobor avoiger 
yevunk bhair sorli. Bore-e vatter pavtokoch vhoddle dogui bhav | 
kitem mhonnunk lagle: | 

“Aka, amkam bhuk laglea.” | 

Tor bhoinnin yeta astona avoiger vhorunk borobor | 
thoddem khann korun ghetlelem. Tinnem khannacho ddobo | 
ugoddlo ani dogam bhavanchea hatancher il'lem il'lem ` 
khavunk dovorlem. Dhaktteachea hatacher dovrunk gelear to ` 
kitem mhonnunk laglo? Tor, 


"Aka, mhaka naka. Tuvem tem ghora vhorunk ghetlam. : 
Ten'na tem tum toxench ghora vhor.” 


Tim chougam-i cholun cholun ani borim mukhar pavlim. 
Toxe porot dogui vhoddle bhav mhunnunk lagle : 


"Aka, amkam bhuk laglea." 


Akan porot tenchea hatar khaunk dovorlem ...korun 
korun akan borobor vhel'lem soglem khann somplem. Tori-i 
bhav portun khann magunk lagle. 


"Aka-a-a amkam bhuk laglea. Khaunk di!” 

; 


| Atam mat bhoinnik yeilo samko rag. Tinnem kitem 
mhottlem? 


“Borobor haddlelem tem khann soglem somplem. Tumi 


` atam mhakach khayat!” 


4 


j 


- ravchona 


Tea borabor tea dogui bhavamni ani vell kelona. Vatter ek 
Xonkorachem devull aslelem. Devlla kuxik udkachi ek tolli 
asleli. Thoinch tennim bhoinnik marli ani tichem soglem mans 
khalem ani tichim haddam- boddam aslelim tim thoinch tollie 
dhodder voddoilim . Tollie udkant rogtache hat dhule ani ghora 


- vochunk utthle. Zalear dhakttea bhavan tankam sanglem: 


“Tumi polloi jem kitem kelam tem hanv ayik sanglebogor 


” 
! 


Toxem tennim tekai marlo ani katrun techeo samkeo xirteo 
korun thoinch voddoileo ani te dogui ghora yeile. Ghora 
pavtokoch avoin tenkam vicharlem: “Baba, aka khoim 
tumchem? Dhaktto bhav khoim tumcho?” 


“Ayi, bhavojin sanglam akak gheun zatredisa apunnunch 
yeta mhunnun. Ani tennim dhaktteakui dovrun ghetla. Soglim 
boroboruch yetat mhunnon sanglam.” 


Bhottnnik babddek khorench dislem. Ti mukatteamni 
ravli. Kortam kortam zatredis yeilo. Bhottinn dhuye vatt 
polloita. Zalear dhuvui na ani putui na. Kiteak yeili na kai 
dhuv? Kitem zalem kai? Chinten ti samki tollmoll zaunk lagli. 


Oxe kaim dis gele, cheddichoi pot'to na ani cheddachoi 
porto na. Bhottinn samki huskeant poddli. 


He vatten bhoinni ghovui apleageli bail avoiger gel'li ti 
azunui porot yeunk na mhunn huskeunk laglo. Zatra zaun 
dusrea disach portota mhonn sanglelem azun koxi yeili na? 
Oxem ken'nanch ghoddpachem nhi. Yeta mhonn sangta te 
disach yevpi apli bail. He favttich kitem zalem? Atam kitem 

thoim ghoddlem tem apnnench vochun polloilear borem, okem 
tennem yevjilem ani to rokddoch mavoddea vochunk bhair 
sorlo. Zalear to cholot cholot tea Xonkora devllakodden pavlo. 
Teka lagli tan. To he vatten te vatten udok khoim asa kai 
mhonn pollounk laglo. Tor teka devllachi ti udkachi tolli disli. 


To tollier denvlo ani oso-o udok pivpak gelo. Zalear kitem 
ojap ghoddlem? Thoim eka zhaddacher ek xenvnnem boslelem 
aslem tem mhunnunk laglem : 


"Xi! Xi! Baile rogta udok pita!" 
"Xi! Xi! Baile rogta udok pita!" 


Teka samkem kuvaddem poddlem. Kiteak mhonntta hem 
xenvnnem oxem? Tennem udok pivpachem thoinch sanddlem 
ani mukhar sorlo. Tor tollie dhodder teka ek bori poddvollea-val 
disli. Te valik borim kuchkuchit poddvollim laglelim. 


"Am! Borim poddvollim. Thoddim mavoddea vhortolom." 
To utthlo, vali mhoreant gelo ani poddvollim khuttunk tennem 
oso hat ghatlo. Te borabor te valik zap futtli: 


"Poddvollea bhonvti bhonvra re, 


Mhojim poddvollim konn khuttita.” 

Te vali bhonvtonni ek bhonvor ghunvtalo. To gavunk 


“Tuzo go ghov, 

mhazo go bhavoji 

poddvollim khuttita go, 
poddvollim khuttita.” 

Toxi val porti mhunnunk lagli: 
“Khutt'tta zalear hollnch khutt ga, 
bandlelim bandpam tott'tott'tatt” 
surianche ghave chorchortat.” 


Hem aikonaka, bhoinnilo ghov samko abuz zalo. Kitem-i 
punn mhunnuk laglo hetunt guddh asa. Soroll utthlo 
mavoddea gelo. Zalear mavoddea pavtanch main nhonnje 
bhottnnin teka vicharlem: 


“Chédd kiteak ailina? Put khoim mhazo?” 


“Chédd ailina? Put khoim ?...Tim tor ken'na zatrek vota 
mhunnon yeilelim vhoddlea dogam bhavam borabor! Ani 
zatrek yeileli bail azun porti pavli na mhunnon tor hanv yeila 
huskean tika sodunk.” 


Bhottnnik dubav laglo hetunt kitem punn dogi vhoddlea 
choddancho hat asa mhunnon. Tinnem tenkam apoun 
vicharlem. Te “hoi ...yeileli, na , yeileli.. “ oxem korun 
gonnavonk lagle. Toxi zanvian aplea vatter ghoddleli khobor 
maink sangli. 

Dogi magir uthlim, tea vhoddlea doni-i choddank borabor 
ghetlim ani te tolliekodden yeilim. Avoin dogui putank 
poddvollim khuttunk sanglim. Tor te poddvollim kaddunk 
lagtanch ti val gavunk lagli: 


“Poddvollea bhonvti bhonvra re, 
Mhajim poddvoillim konn khuttita.” 

Toso bhonvor ulounk laglo: 

“Tuje go dusman, mhaje go dusman 

Dogui poddvollim khuttita go.” 

Hem aikun bhavojin dogui mevnneank khorem kitem tem 
sangat na tor apunn tumkam kosoch soddpacher na mhonn 
dopkaile (bhivoile). 

Bhavojik rag bhorlo to polloinaka. He dogui bhav bhile. 
Samke thorthorle. Sanglem tennim khorem tenkam kitem 
kel'lem tem. Toxem ragan bhavojin tenkam dhanvddaun 
ghatle. Ot'tpor ani hea ganvant tondd dakhoinakat mhunnun 
sanglem. 


He vatten bhottinn samki koranday marunk lagli. Dhuve- | 
putak lagun hodd'ddem boddoun xok korunk lagli. | 


Bhavojikoi samko bailecho xok zal'lo. To nitt'tt Xonkora | 
devllant gelo ani bailek jiti korpa posot Xonkorachem dhean 
korunk laglo. Toso Xonkor proson'n zaun tennem bhavojik tirth 
(povitr udok) dilem ani sanglem : 


“Hem tirth vhor ani poddvollea valicher ani bhonvracher 
mar. Soglem borem zatlem! Kaim bhivnaka!" 


Bhavojin tem tirth ghetlem ani poddvollea-valicher ani 
bhonvracher marlem. Te borabor tim aplea monis rupant ubim 
zalim. Bhavojik samki umed zali. Bhoinnikoi samki khos zali. 
Tim dog devak payam poddlim. 


Magir bhavoji utthlo, aple bailek gheun ghora gelo. 
Bhottinnui aplea dhakttea choddak gheun ghora geli ani 
suxegadin ravli. Tea dogui vhoddlea choddamni mat portun 
ken'nanch tea ganvant tondd dakhoilem na. 


(Sangpi : Sorgest Xmti. Yesu Amonkar) 
Amonnem, Kepem, Goem 

13 
Harso 


ES ganvant ek vepari ravtalo. Ekdam to boreach poisulea desant 
dhondeak gelo. Thoim boro-o dhondo korun porot aplea 
ghora yetna tennem aple bailek zaiteo bhettovnneo haddleo. Ek 
harso-i tennem yetna barabor haddlo. 


Tor ghora pavtokoch tennem hadloleo sogleo vostu kaddun 
bailek dileo. Teo polleun bail bori khuxal zali. Punn tennem 
kitem kelem? To harso tika dakhoilo na! To eke pettent ghatlo, 
te pettek kulop kelem ani bailek sanglem: 


“Hem polle, he pettek hanvem kulop kelem. Ti tum ken’ 
nanch ugoddnaka ham!” 


Bailen “borem” mhollem. Punn tika khoim sukh lagta? 
Tika samke us” ure pettent kitem asa tem pollevpachem! Ti 
holluch geli ani tinnem pettechi chavi kaddun pett ugoddli. 

Zalear pettent ek harso asa. Punn tinnem he adim harso 
ken'nanch polleunk naslolo. Tea ganvant harso khoim 
mellnaslolo. Hi ani kosli vost? Oxem mhonnun tinnem to 
kaddun oso-o tondda mukhar dhorlo zalear tea harxeant 
tichem rup udelem. Punn tika dislem ghovan dusri bail 
haddlea. Ti lagli mott-mottean roddunk. Ti roddtta tem aikun 
tichi sasumaim mhonnche tea vepareachi avoi dhanvun aili. 


“Baye, kitem zalam tujem? Kitea roddtta tum exem?” 


“Kitem sangum maim? Tuge putan dusri bail haddlea. Hi 
polle bori tornni ani sundor asa!” 


“Oxe-em? Choya fuim asa ti?” oxem mhonnun sasumain | 
to harso hatant ghetlo ani mukhar dhorlo.... | 

“Anvoi-i anvoi-i! Hem baye kitem? Hi fuinchi tornni bail! 
Hi tor samki zanntte zorodd! Hi kitem korunk haddlea putan 
mhojea! Rav, marunuch uddovia tika! 


Sassumain ek danddo kaddlo ani tea harxeacher marlo. Te 
borobor to futtun techeo konvcheo zaleo. Konvcheo zainaka 
dogaim boslim darant rod dot. 


Borea vellan to vepari ailo. Yo zalear bail ani avoi dogaim 
darant bosun roddttat tim teka dislim. 


"Kitem ghoddlam? Oxim darant bosun roddttat tumi?" 
Te borabor bailek odikuch roddunk yeunk laglem. 


"Roddtta kiteak kai mhunn vicharta? Hanv astona tuvem 
dusri tornni bail haddlea?" 


"Tornni khoinchi go? Mhojem sarkem samkem zannttem 
- burodd haddlam mugo tennem! Ek vell tornni bail punn 
haddlear zatali!"avoi-i lagli mottmottean roddunk. 


To vepari samko gondllant poddlo. Teka kitem ghoddlam 
tench somzona zalem. Itleant tennem harxeacheo konvcheo 
thoim poddleleo teo polleleo. Rokddench techea lokxant soglem 
ailem. Ani teka marlo sontap. 


"Pett ugoddnaka mhonnun sanglem astona pett ugddun 

foddla? Ani voilean hanvem dusri bail kelea mhunn 
tta? Rav, dakhoitam tuka sarkem!” 


Tennem harxear marlolo toch danddo hatant ghetlo ani 
bailek boro-och pett ghatlo. Pett poddnaka, bailen he fuddem 
tuje sangnne bhair kam' korchina mhonn teka utor dilem. 


(Sangpi : Xri. Felicio Cardoso) 
Suravli, Goem 

14 
Rai-tollem 


hub vorsam adim Kuddtori ganvcher ek ray raj kortalo. Tea 

rayak sat suno asleo. Hea satoi sunam modim dhaktti sun 
khub bori asli. Kama-dhondeak samki-i huxar! Zalear vhoddleo 
sovui suno kamak allxi ani monanui kuskeo. 


Rayagelo sobhav koso? Konnem sanglolem kam sarkem 
korna zalear teka tiddok martali. Apleageli dhaktti sun | 
sanglolem kam” fottfottit korpi mhonn tika to khub borem | 
kortalo. Punn vhoddleo suno teka gantthik naka asloleo. 


Vhoddlea sovui sunamni apleagelo manv dhaktte sunek 
borem korta tem pollelem ani tenkam samko rag yeilo. Tennim 
yevjilem hika sarkem dakhovia mhunn. Eka disa kitem zalem? 
Rayan dhaktte sunek ulo marlo ani sanglem: 


“Baye, tollear voch ani udok gheun yo.” 

“Borem bappa, haddttam udok.”oxem mhonnun ti kollso 
tollear udok haddunk geli. 


Tor he vatten kitem zalem? Hea sovui sunamni manv 
tte sunek sangtalo tem aikol'lem. Hich bori sond asa tika 
bud’d xikounk mhonn tennim sovui zannamni ek zaun tea 
kollxeak bore-e barik burak korun dovorle. Dhaktte sunek 
abddek tannim exem kelam mhonn kainch khobor nasli. Ti 
apli sodam bhaxen kollso gheun geli tollear! 


- Tor tinnem bore-em kollxant udok bhorlem. Mathear 
chumboll dovorli, ticher to kollso dovorlo ani lagli gheun yevpak 
ghorakodden. 


Yevpak lagli zalear tea zavamni burak kel'le tea 
burakantlean il'lem il'lem korun sogllem udok gollun gelem. 


Hika kaim ek khobor na! 

Ti darant pavtanch manvan vicharlem: 
“Haddlem baye udok?" 

“Hoi bappa, haddlem." 


Te borabor pollovia mhonn manvan zor kollxeant polloi, 
tor bhitor khoim kitem asa? Il'lo punn udkacho thembo na! 
Manvak marli tiddok. Apunn tuka bori-i somzotalo, tum-i 
atam vhoddlea sunam bhaxen zalea kai mhonnun tennem 
ragan komrachi torsad kaddun tichi gomtti kapli ani tea 
tolleant vhorun uddoili. 


Tor zalem kitem? Rajyan sunechi gomtti jea zagear uddoili 

- thoim ek bore-em sobit oxem tambddench sallok ful'lem. 

- Rayagelo dhaktto put mhonnje te satve sunegelo ghov gel'lo 

aslolo bhailea rajant veparak. To boreach disamni ghora yeunk 
portolo. Portolear tege yevpachi vatt tolleakoddchean. 


Tor yetna tea putak tolleant tem sallok dislem. 


"Avois! Kai borem sallok! Hanv hem kaddun vhorun 
bailek ditolom!" 


Oxem yevzun to udkant denvlo. Teka babddeak apleage 

bailek bapain jivan’xim marlea, tichech toklepasun hem sallo 
fullam hem kitem khobor? To bore umedin bailek sallo. 
divpak mellttolem mhonn udkant denvlo. Zalear to mukhar 
vota toxem illem il'lem tem sallok mukhmukhar vochunk 
laglem ...korun korun to gomttibhor udkant pavlo ani buddun 
melo. Techea zagear magir thoim anik ek sallok ful'lem. 


HO 


Thoddo temp gelo ani lokank khori khobor koll'lli. Razageli 
sotvachi sun mhonnun lok tea tolleakodden vochun oddchonni 
vellar tika payam poddunk lagle! 


Khas korun lognak vochunk zorui konnui bailek bhangar 
bi nasun oddchonn zait tor ti ek dali gheun tolleakodden 
vochunk lagli ani tollea deger ti dovrun magnnim magun fatt 
korun ubi ravunk lagli. Ti dali magir tika bhangran bhorun 
mellunk lagli. Ti bail uprant ti dali gheun ghora votali ani 
aplem kam’ korun axil’lem toxem tem bhangar haddun tolleant | 
soddttali. | 


Oxem khub vorsam chol'lem. Eka disa ganvche eke bailek | 
as zali. Tinnem vhel’lem bhangar porot haddun soddttana 
tentuntli ek vost faraun dovorli. Ten’nachean lokank bhangar 
mellpachem bond zalem. 


Hollu hollu lok rayagele te satve sunek visrun gele. Magir 
sunenui thoinchi apli mhoima sompoili. Mat azunui Kuddtore 
ganvche lok tea tolleak “Rai-Tollem” mhonn vollkhotat. 


(Sangpi : Xri. Felicio Cardoso) 
Suravli, Goem 

15 
Indirecheo Xirvolleo 


k also Mhall Poi, tachi asli ek bail. Tichem nanv Indiri. Ti 
motti koron’ khoris, paddi, unvallel'li asli. Ghovan ek 
ear ti dusrench kortali. 


A Ek favtt Mhall Poik xirvolleo khain xeo disleo, taka samki 
gantth lagli. Sukun sukun tacho samko bhatkutto zalo. To 
-morche toddik pavlo. Punn sobhago kortolo kitem? Bailefuddem 
tachem xannponn cholta? Tichekodden ulovchi mannsuki asa? 
Tika xirvolleo korunk sanglear ti xevio kortoli. San nam korunk 
sanglear polle kortoli. Vodde korunk sanglear koddballim kortoli. 
Osli ti bail. 

Mhall Poichea haddank kati lagli'leo polloun xezan'nin 
taka ek dis vicharlem, “Are Mhallu, halim tuji samkich ovostha 
zali ti kitem?” Tannem mhollem, “Kitem sangum? Vhoddle ba, 

mhaka pidda-rog bi kainch na. Mhaka xirvolleo khain'xeo 
- disleat. Punnun korun ghalot konn? Amgele koron’khorek tum 

vollkhona?' Xezan'nin mhollem, ^Tor tuka xirvolleo mellpachi 

axa na. Tori astona ek upai korxi zalear polle. Tum tika sang, 
tuzo mhonnche vei yevpacho asa. Taka tum zai zal'li polli 
- korun ghal. Xirvolleo mat naka.” 


Mhall Poik hi bud'd bori disli. To begibegin ghora gelo ani 
bailek tannem toxench saglem. Magir kitem vicharta? Indiri 
- mottea atteapattean dantem manddun paili-panch xer tandull 
gheun dollunk bosli. Ten'na ghovan tika mhollem, 'Aiz choddxe 
- tandull dolltta tum?' Tinnem boncho mudd'ddun zap keli, 
- "Tujeo teo latboddayo mhaka nakat. Xirvolleo korum naka 
- mhunn sangunk tum konn? Mhojem Soiru mhaka fattim 
- sangtalem, aplea manvak asa to xirvolleancho motto gost. Teoch 
hanv kortoli. Tum poddla bekar. Tum sangxi san'nam kor, 

| 

vodde kor, polle kor, punnun hanv khoim aikunk ailea? Han 
apli xirvolleoch kortoli.’ 


Hem aikun Mhall Poi monantlea monant murgottlo 
Tachea angar kott'ttibor mas vaddlem. To tosoch xezan'niger 
gelo ani tika umedin ulo marun mhonnunk laglo. ‘E vhoddle 
ba, age vhoddle ba. Tuvem sangil'lem toxench zalem saibinni.’ 
Xezan'nin mhollem: “Hanv tem poilinch zannam aslim. Tuje 
bailek hanv besbori vollkhotam. Dekhun dattunuch hanvem ti 
tosli bud tuka dili. Te bailek mat tum hatuntli kainch gozal 
sangum naka. Na zalear ti ag khaun vinglle hagtoli. Ti rat dis 
mhojea darant ubi ravun mhaka ani mhojea natram- 
ponntturank galli samgun bhosm uboitoli. Tum mat nizachi 
sond fukott ghalounk naka. Fattleo-fuddleo pottbor boreo 
xirvolleo gheun kha. Veiak lozum naka. Lojek ani pejek poddna. 
Veiachea dhorman tuka xirvolleo mellttat.’ 


Vei allo. Indiri xevgo gheun xirvolleo pillunk lagli. Mhall | 
Poik teo ken'nakall tonddant udoin'xeo zaleo. Tachea tonddak 
lall suttli. Tannem begibegin veiak nhavcho agro kelo, taka 
telachi ginddi dili, valo dilo. Ten’na vei nhalo-dhulo’ sovllem 
nheslo ani pattacher sondhea korunk boslo. Sondhea zaunche 
adinch Indiren don ghosghoxit xirvolleanche ghons haddun 
tachea panar vaddle ani barkelo ordo ghons ghovachea panar 
uddoilo. Tem polloun ghov babddo nirxelo. Tannem monant | 
mhollem, kormache kott'tte! Hanvem itle xrom' kele pottbhor 
xirvolleo khatlom mhunnun ani panar pollelear ho ordo ghons!" 


Sondhea zatokoch veian poddgo kaddun dave kuxik 
dovol'lo tenna Mhall Poin mhollem, “Tuvem te sondhiechem 
udok tullxin vhorun votlear borem, na zalear amgeli tem khoim 
tori vhorun ot'toli.” Mhonnttoch vei to poddgo gheun angnnant | 
tullxisori gelo. Titlem mhonnsor Mhall Poin veiachem pan aplea | 
mhoreant oddun gheun aplem pan tachea pattasamkar 
manddlem. Indiren tem pollelem ten'na tichea soxtta angak 
samko uzo pettlo. Punn korta kitem? Veiache lojek tika vogi 
ravchem poddlem. Tori astona bhitorsun kon'xantlem musoll 
ukhlun tinnem ghovacher ugrailem ani nakar bott dovrun 'rav 
tuka dakhoitam, xirvolleo kaddttam tujeo bhair sanje' oxem 
futfutun mhollem. Uprant tinnem anik don vhoddlexe ghons 

addun veiachea panar vaddle. Ordem jevonn zatokoch tinnem 

mik don motte ghons veiachea pannar vaddle ani foddfoddot il- 

loso kuddko moddun ghovachea panar uddoilo. Ten'na veian 
‘taka mhollem, “Oxem kitem ga? Tum xirvolleo khainaxeo?’ 
Poin mhollem, “Mhaka tancho choddso gost na.’ Hem 
ai Indirek zall aile. Tinnem randche kuddin xirvolleanchi 
porat ghovak dakhoun mhollem, ‘Konnak sangta teo kannio? 
- Tum heo soglleo khaxi. Punnun tuka ghalta konn?” 


K Te rati jevonn-khann zatokoch Indiren chovker hatrunnam 
ghalunk lailim. Veiakhatir tinnem movxem kulcheanv 

patllavunk lailem. Te bhaxen te dogui zann ap-apnnachea 
” hatrunnacher vochun nhidle. Porot kedovell Mhall Poiche 
pateak patem lagna. Taka kosli nhid poddtta? Aiz apannak 
- musllacho mar pott'ttolo mhonnpachem to adinch zanna aslo. 
Veiacho hoi-nhoiso dollo laglo. Itle mhonnsor Mhall Poin taka 
- zago korun mhollem, "Kitem ga nhid poddna tuka? Tum hea 
kulcheanvavoilo utth pollovia. Taka poddleat bhikunn. Tum 
hanga mhojea hantorpatteacher yeun nhidxi zalear borem zait. 
Hanga sust bori nhid lagtoli.' Mhonnttokoch to babddo utthun 
hantorpatteacher yeun poddlo ani Mhall Poi kulcheanvacher 
yeun patoll'llo. 


TU s eee” NG 


Uprant sumar modian ratir Indiri musoll gheun Ihovuch 
bhair aili. Aple kel'le mandnne bhaxen bhov khatrechea 
tollvottearuch poddla oxem ti somzoli. Ghovachem todd'ddok ti 
nokllo asli. Tinnem musoll ukhlun hantorpatteacher tin chear 
far ghale. Ani asa toxi ti aple kuddint vochun nhidli. Te soglle 
- far lagle veiak. To akantun kinllchi marit utthlo ten na Mhall 
Poi foddfoddun zago zal'levori dakhoun taka vicharunk laglo. 
'Kitem ga, kitem zalem?' Tennem mhollem: “Mhaka konnem 
mal'lo ga saiba!” Mhall Poin mhollem, “Che, martolo ga konn? 
Tum nhidla thoim, hanv nhidlam hanga, ti nhidlea bhitor.” 


OQ 


| Him utram aikun Indirechea angak samko uzo pettlo. 

` Mhall Poichem todd'ddok tichea dheanant ailem. Ti rakxinn 

- koxi chovtall'lli. Tuzo atam bhol'loch kuddov, oxem tinnem 
dant-ontth chabun mhollem. 


Kaim vellan vei babddo hantorpatteacher patoll'llo tenna 

tachea kanant vochun Mhall Poi Ihov futfutlo, Tum mha 
sopneloso dista ga. Na zalear ogich hueli kiteak martolo aslo 
Tuka hantorpatteacher nhidchi sonvoi nastoli. Mon'xak nhi 
lagna zatokoch oxinch sopnam poddttat. Tum aplo te 
kulcheanvancheruch nhid pollovia.’ 


Mhonnttokuch vei babddo vochun kucheanvar pattoll’ll 
ani Mhall Poi hantorpattear nhidlo. Uprant sumar vorabhorian 
Indiri porthun musoll gheun aili ani ghov kulcheanvar nhidla 
oxem somzun ‘xirvolleo zai? kha xirvolleo.’ oxem Ihovuch 
mhonnun don-tin far tinnem tacher ghale. Porot te veiak lagun 
to porthun gozal marit utthlo. Indiri title mhonnsor aple 
kuddint vochun bokhronni gheun hantrunnar poddli ani bhair 
kosleo khobri choltat tem aikunk lagli. Teo aikota astona 
bhitorle bhitor pichun tichea jiva nanvacho samko gobor zalo. 


Veian pengott sanspit sanspit mhollem, “Aga Mhall Poi, 
hem sopon nhoi ga. Tujea jivachean tor mhaka konnem | 
musllamni mal'lo. Hanga lagsar khoim tori bhutanchem ` 
malem bi na mum? Him bhutam xirvolleank axeleant xim 
distat. Xirvolle xirvolle mhonnum mhojea kanant tim futfutlim. 
Ang mhojem xirr zalem. Jib bhazli. Rogot suklem. Mhaka tum 
ek favtt sosongot, ghora vhorun pai pollovia. Payam poddttam 
tuka!” 


Mhall Poi : 'Oxem bhurgeam bhaxen kitem korta ga tum? 
Hea amchea devachea ghorant bhutam bi konn nant. Vogich 
pixeponnam uloi naka. Tuka sopon khor poddlem xem dista. 
Tokli tenkun thondd oso nhid pollovia. Sokall zaina fuddem 
hanv tuka ghora vhorun pain. 


Vei : Porot cholpachi mhoji sap bondisti zalixi dista. 
Mhojean cholunk nozo. Kum'kumit musllanche far bosun 
mhojem pengott samkem moddlem nhoi ga? 


Mhall Poi : Che ga bexttem kitem-i uloi naka. Tujea 
pengttak kaim zaunk nam. Tuka to dubhav zala. Ani ekadre 
khoreponnanxi tem moddlaim zalear hanv tuka fattkuller 
marun vhoron. 


Vei : Porot dis uzvaddche adim mhaka ghora pailear boro. 

azalear lok mhonnttole, kitem ga? Mhall Poiger gelo ani 
tt moddun ailo. 


Mhall Poi : Bore borem, tachem tuka kaim lagna. Hanv ti 
jist manddnni korin. Tum sust boro nhid. Hanv moidana 
vochun yetam . 


Vei : Naka ga saiba. Upkar korum titlem mat korum 
“naka. Mhojean hanga eklo nhidum nozo. Tea bhutanchem 
malem portun challvot zalear fojet. Hanvui zalear tujea 
- vangdda moidanar yetam. Mhaka fattkuller marun vhor. 


| Mhall Poi : Oxem kitem ga korta? Amgeli ti nhidlea nhoi 
- bhitor? Anik koslo bhoim? 


Itlem mhonnun, daracho addo kaddun Mhall Poi bhair 
sol'lo to samko bann kososo xezan'nichea darant vochun dar 
khottkhottaunk laglo. Tem aikun 'Konn ga thoim, konn ga 
thoim?' oxem mhonnot xezan'nin dar ugoddlem. 


Mhall poi : Hanv ge to, vhoddle ba. 


Xezan'n : Tum re Mhallu? Yede ratcho so? Xirvolleo 
khal'leo naka zaisor? Ojirnn zaunk na mum? 


Mhall Poi : Kosle ge xirvolleanche il'lexe don ghons hea 
pottant pavle astit nastit. Amgelea veiak mat teo khup lagleoxeo 
- distit. Sovon rat tacheo hueli, bobo. Pateak patem lagunk na. 


Xezan'n : Veiak tujea nirmolli zali xi dista. 

Mhall poi : Khoinchi ge nirmolli gheun boslea tum? 
Tannem xirvolleo chodd khavunk nat. Porot mussllache far mat 
taka kumkumit bosle. Pengott samkem moddlem mhunn 


pirgunk bosla. Mhojeruch te far bosche, poront mottea xittuk- 
ponnan hanvem te chukoile. 


Xezan'n : Kitem mhonntta? Konnem ghale far? 
Mhall Poi : Konn mhonnje? Amgelek vollkhona tum? 


Xezan'n : Ayo, ayo! Kosli kosai papinn ti Indiri. Samkich 
mon'xantli utthlixi dista. Tum puta boro vattavlo. Kosoi zalear 
Xann Poicho natu tum, tachi okkol asa tuje bhitor. 

Mhall Poi : Okkol koplachi. Rat koxi-i dhukol'li. Atam dis 
uzvatt'ttokoch ghorant ravchi mannsuki na. Ticho kinvatt 
chukla. Ti agul'li koxi mhojea angar yetli. Ten'na tunch kitem 
to fuddlo upai sang. Titlech khatir ratcho hanv hanga dhan 
ailam. 

Xezan'n : Upai kormacho? Tuvem atam veyak fatti 
marun dhuvegeruch chear dis vochun ravlear boro. Veiachem 
pengott aitench moddlam; en'na vokhod korchea nimtan tum 


thoim rav. Indirecho rag nivollttokoch magir yo. 
Mhall Poi : Borem saibinni toxench kortam. Uprant Mhall 


Poi tosoch veyak fattkullecher marun dhuveger gelo ani thoim 
mhoinobhor ravun ghora ailo. 


Osli kanni raza ranni, kutrem khata pez panni. 

| 

(Xmti. Shantabai Varde Valavlikar hinnem sangil'li ani | 
Konnoi Goembabamni boroun kaddun uzvaddail'li hi kanni | 


‘Kirnnam’ hachea 9vem Konkanni Lekhok Sommelon vixex ` 
ankavoilean ghetlea.) | 

| 16 
Bebo Zanvoy 
| 


k raza aslelo. Techi ek ranni asleli. Ani tenkam sat zannim 

konea (dhuvo) asleleo. Tor kitem zalem. Ho raza boro 

khaun-jevn sukhi aslelo. To il'lo' lo korun samko gorib zalo. 

Techekodden samkem jevunk-khaunk kainch na zalem. 

. Tegelim bhurgeam upaxim poddunk laglim. Toso to khoim-i 
sakun bhik magun tenchem pott bhorunk laglo. 


Ek disa tea razak dusrea ganvchea razager ek motto mhall 
asa mhonnun khobor koll'lli. Te borabor, thoim gelear aplealea 
koneank kitem -i khavunk haddunk mellttolem he axen ho 
raza utthlo ani thoim gelo. 


He vatten kitem zalem? Ranni utthli, porank kitem punn 
az jevunk vaddttoli mhonnum yevjilem ani villo gheun allvant 
geli. Az mhonno lagli, allunch xizoun ghaltoli porank. 

Tor ranni vochun villean allum katrunk lagli. Katrunk 
laglear ghoddlem kitem? Tea allvant ek bebo aslelo. Ranni polloi 
allum katortali, to tigelo villo tea bebea fattik laglo ani rogot 
vhanvunk laglem. Toso bebo pittich korun uddki marun 
mhonnunk laglo: 


“Tuvem mhaka marla, bochla, katorla! Ten'na tuje 
Gonglek hanv vhoron tor vhoron!” 


Oxem mhonnun to gelo. Ranniek tem kainch somzolem ` 
na. Ho bebo ani kitem mhonntta zann konn! Oxem mhunnun 
ti tem allum ghetli, ghora geli. Vochun tinnem tem randun 
porank pottbhor vaddlem. 


Te vatten kitem zalem? To raza poilim, boro motto girest 
aslelo mhunnun soglle zannank khobor asleli. Mhall ghalpi 
razai hea razak vollkhotalo. Tennem prodhanak kitem 
sanglem? Tor heka kitem zai tem pottbhor vadd. Kitem magta | 
tem di. Toxi prodhanan techi bori vaspus korun teka borem 
pottbhor vaddlo. Ani votna ek mottea panar bhorpur jevonn | 
vaddlem ani tem haddun tea razak dilem ghora bhurgeank 
vhor mhunnun. Zalear hechekodden guttlaun haddunk kainch 
na. Prodhanan teka ek upornni haddun dili. Te upornnek 
tennem ti pottli bandli ani gheun ghora yeunk laglo. 


Laglear, to paim-vatten, ranantlean ghora yevpacho. 
Cholot cholot to yevpak laglo. Tor borich sanz zali. Heka 
samkem cholun puro zalem. Ani zalem kitem? Razan polloi 
itlea disanchea upaxim pottar bhorpur khal’lem, tem tachea 
pottant guddguddunk laglem. Pottant techea ghans marlo. 
Tennem he vatten te vatten polloilem, zalear teka thoim 
khollkholl korun laginch ek vhall vhanvta to dislo. Tennem 
khandavoili ti pottli tea vhalladeger dovorli ani utthun 
utkadden gelo. 


Utkadden sakun yeun zor razan polloi tor tegeli pottli 
thoim na. Ti pottli konnem vheli? Tor tea bebean! To thoinch 
tea vhalladeger lipun boslelo! 


Jevnna pottli na ti polloun razak samkem umalleamni 
roddnnem futtlem. 

“Deva, konnem mhogeli pottli vheli? Az mhagelim poram 
pottbhor jevta aslelim. Hanv pottbhor jevlom, poram mhagelim 
upaxim urlim! 


Ho roddpak lagnaka, ho bebo bochok'k bochok'k korun 
yeun thoim boslo. Ani kitem ghoddlam? kiteak roddtta kai 
mhunnun vicharunk laglo. Te borabor razan sanglem, “Mhageli 
jevpachi pottli konnem vheli. Az mhagelim poram pottbhor 
_ jevta aslelim tim na zalim!” 

“Hoi. Tuka jevnna pottli zai? Dilear kitem dita tum 
- mhaka?.... Tuji Gongli mhunnun ji nimanni dhuv asa ti dita 
mhaka?” 

Razan hoi mhonnlem. teka tor jevonn vhorpak zai. Toxi 
tea bebean jevnnachi pottli ji polloi lipoun dovorleli ti haddun 
teka dili. Ti gheun raza ghora gelo. Ghora vhorun tennem tem 


jevonn bailekodden dilem. Bhurgeamni tem samken bosbos 
korun khalem. 


Bailen vicharlem : 


“Hem itlem jevonn tumkam konnem dilem?” 
Toxem razan sanglem : 
“Tea .. ganvchea razan dilem. Teger mhall aslelo.” 


Razan sanglem punn teka samkem roddnnem yeilem. 
Bailen mhonnlem: 


“Kitem ghoddlam? Kiteak roddtta tumi?” 


“Kitem sangum tuka? Tea bebean sanglam, amgeli polloi 
Gongli asa ti apleak bail korun di mhunnun.” 


“Ke! Bebo boro Gongli apli bail kor mhonntta? Ani ami 
bori teka amchi choli dita? Amchi asum toxich!” 


Ranni oxem mhonnli ani aplea kamak utthun geli. Punn 
raza samko chintest zaun asa. 


Hea babean kitem kelem? Tegeli ek bhoinn asleli. Bebuk! 
Tea bebkakodden utthun gelo ani mhunnunk laglo : 


“Bebka aka-a bebka aka-a” 

“Kitem zalam re? Kitea aila? 


Bebean sanglem, “omkea razager ek choli asa Gongli 
mhunnun. Tika tum mhojekodden logn korpak mag.” 


“Hechem bhonglem re! Raza bori tuka choli dita? Ani choli 
magunk gelear to mhaka dovorta? ... Hanv vochna!” 


“Hench'ch !” bebo samko hott dhorun boslo. Toxem bebuk 
utthlem ani bochku bochuk korun gelem ani raza bolkanvacher 
vochun boslem. Tennem razak ulo kelo: 


“Raza saiba, raza saiba-a-a!” 


“Kitem go? Kitem zalam?” 

“Hanv tugele Gonglik soirikek ailam .” 
“Soirikek ailam?” 

“Konnakodden? Konn nhovro?” 


“Tor mhogelo bhav. Tennem tuka jevonn dilem naxil'lem? 
Ani tuvem cheddum dita mhunnun utor dilem naxil'lem? To 
bebo! Atam tuvem cheddum diunchench poddlem! Tugelem 
razalem utor. Na mhunnunk zaina!” 


Ah ! Kitem kortolo? Razak hoi mhonnchench poddlem. 

jek samkem dukh zalem. Punn kainch upai na. Bebuk 
unno laglem : 


“Bhavan mhaka logn-mhurt soglem kitem tem azuch 
tharaun yo mhonnttlam.” 


Tor tharailem razan logn. Mhurtvell kaddlo. Logn ken'na. 
“Tor fuddlea somarak. Aikun bebuk samkem khuxal zalem. 
“Utthun uddkeo marit gelem ghora, bhavak Khobor sangunk. 


Lognacho mattov-mhedd soglem zalem, sogli toyari 

zali...... Ani eke votten Gonglilem bebeakodden logn zata 

" mhunnun sogleo bhoinni roddunk lagleo, avoi roddunk lagli, 
bapui roddunk laglo. 


He vatten nhovro, mhonnche bebo lognak vochpak bhair 
sorlo. Sorlear lok konn? Sogle bebe- bebkam! Ani vazop koslem? 
Bebeanchem! Te kitem mhonnttat vazop laun? 


“Hanv konn? Tum konn? 
Bebea logna asa konn ? 

Bebea cheddum dita konn ? 
Dada logn koria re! 
Beavkum-um! Beavkum-um !” 


Tor nhovro xinrgarun mukhar, tachea fattlean soglli 
bebeanchi vorat ani hem vazop! Sogllo lok polloitat, hem ani 
koslem ojap kai mhonnun. Bebo gelo ani bod'd sovear boslo. 
Magir raza kitem kortolo. Tennem haddli dhuvek bhair ani 
lailem techem logn. He vatten ranniegelo ani baki bhoinninlo 
roddun samko sanvar, Gonglichem tea bebeakodden logn laitat 
mhonnun. 


Tor mall ghatli, sogllim xastram zalim ani ghorbhorvonni 
bhair sorli. Bebo mukhar fattlean hi vhonkol, Gongli. Vochun 
vochun bebo eka motth’ tthea ghorant bhitor sorlo ani polongar 
boslo. 


Hinnem kitem kelem, te Gonglin? Atam kitem punn aplea 
noxibant asa tem pollovia mhonttli Ani tea ghorant bhitor sorli. 
Sorlear tea ghorant kainch falt na. Barai torecheo vosti ani barai 
toreche jinos tea ghorant asat. Tika ojap zalem. Hem sogllem 
koxem hea bebea ghorant? 

Magir ti utthli ani bebea kuddint geli. Kitloi zalear ghov 
zalo na tigelo to! Xastra promann arot, pan-viddo, duda pelo 
sogllem gheun ti polongakodden geli. Tem dud dilem tinnem 
Bebeak arot keli, magir bebo sust nhidlo polongar. Tivui add : 
poddli. Puro zalem tika. Toso to bebo Ihovuch utthlo, aplem 
kott'ttem kaddun tea polonga ponda dovorlem ani ek sundor 
rajputr zalo ani bhair sorun gelo... gelo to fantodder porot ailo 
ani aplealem kott'ttem ghalun vog-gi nhidlo. Sod'dam oxem 
ghoddtta. Ore ek don mhoine gele. Ranniek kainch pot'to na. 
Punn zalem kitem? Ranni samki disan-dis barik zait vochunk 
lagli. Samki sukot ghal'li boddi koxi disunk lagli. 

Hiche avoi-bapainui vaspus soddli. Bebeak dili nhi? Tichea 
noxibant kitem asa tem ghoddum mhunnun tim vog/gi ravlim . 


Tor tea bebeachea xezarak ek mhatari ravtali. Ti kitem 
korum lagli? Sod'dam ek fulam fanti korun haddun tika diunk 
lagli. Eka disa tinnem te koniek vicharlem : 


“Bai go tugelem kitem ghoddlam? Kitea tum oxi disan' dis 
sukun voita?” 


“Kitem sangum mhatar-ajje? Mhojea noxibant sodanch ho 
beboch asa kai mhunnun yevzun mhaka on'n godd lagna. 
Khal'lem jivak lagna.” Konien sanglem. 


Toxem mhataren mhonnlem: “Baie, apunn sangtam to 
upai korun polloi. Az ratchem nhidtona davea hatache 
kirangollek ek ghavo kor, techer il'li mirsang ghal ani 
hanthunnar nhidle bhoxen sovong kor.” 


Gonglin mhataren sanglelea promann kelem. Zalear 
kitem? Ghovak samko sundor rajputrachea rupant polloun tika 
ghunvoll yevpakodden pavli. Punn ti zagzug kornastona vog'gi 
nhidun ravli. 


Dusre dis sokallim mhatari aili. 
“Baye, hanvem sanglelem kam” kelem tuvem ?" 
"Hoi ajje. Kelem ." 


Ani tinnem sogli khobor mhatarek sangli. 

“Tum baye az oxem kor. To zoso kott'ttem kaddun bhair 
o, tum tem kadd ani chulint vuddoi.” 


Gonglin mhataren sanglelea promann kelem. Ghov bhair 
sorun votokoch tem kott'ttem lasun ti voggi hanthunnacher 
nhidun ravli. 


| Bhonvonk gel'lo rajputr fantodder ailo ani aplem kott “ttem 
 sodunk laglo. Zalear kott'ttem khoim asa? 


Itleant gonglin vochun tachea payanr uddi ghetli. To 
ekdom’ fattim sorlo, 


U— 


"Mhaka tenknaka ghat kortoli tum!" Tennem bailek 
sanglem. Te borabor Gonglin mhonnlem: 


“Kainch ghat zaina! Tujem kott'ttem hanvem lasun 
vuddoilem, atam urlo tum monis zolmantuch." 


Rajputr kitem kortolo? Koll'llem taka apunn atam porot 
bebo zaunk xokna mhunnun. Tekai umed zali. Te umedin 
bailek gheun ravlo. 


Kaim disamni tea rajputran tea razak ani ranniek, 
bhoinnink apovpak xipayank dhaddle. Sogllim ailim. Zalear tim 
Gonglikui vollkhonat ani bebeakoi vollkhonat. Gongli zalea 
samki ranni ani bebo raza! 


Magir bebean razak sanglem: 


“Tuji polloi jevnnachi pottli lipoileli to hanv bebo.” Ani 
ranniek mhonnlem: “Tuvem allum katortona fattik villo lailelo 
to hanv bebo." 


Aikun sogleank umed zali. Gongli khorench noxibvan 
mhonnunk laglim. Magir tea rajputran raza-ranniek apleager 
dovrun ghetlim. Tenkam samkim aplim avoi-bapui koxim 
man'lim. Ani Gonglichea tea sovui bhoinnink bore nhovre 
polloun logn korun dileo. Nontor apunn Gonglik gheun sukhan 
ravlo. 


(Sangpi : Xmti. Kushavati Amonkar) 
Amonnem, Kepem, Goem. 

17 
Bhott Ani Vag 


Er ranant ek vag aslelo. Tor to vag kitem kortalo? Sod’ dam 
kallokh poddlo mhonnttokoch ganvant bhitor sortalo ani 
lokanlim kunkddam gorvam, dukram-bokddam marun 
khatalo. Oxem sod'dam choltalem tegelem. Lok samke 
vagachea trasamni bejar zale. 


Tor sogle ganvche lok eka disa ek zale ani tannim 
tharailem, koxem-i korun hea vagak marun uddovop. Am! 
Atam vagak martole koxe? Konn votlo teka marunk? Soglle 


zann hanv na, tum na korunk lagle. Soglleamni xevttak borem | 
yevji yevji yevjilem ani tharailem, konnem mon'xan vagak | 
marunk vochop na, tor teka bori ek manos dovrun dhorop ani | 


magir soglleamni ek zaun teka boro danddeam-konddeamni 
pettop. 


Tharail'le promann rokhddich soglleamni ek zaun bori 
manos haddli ani vag yeunche 
vatter eka bokddeachem hains 
laun manddun dovorli. Nontor 
soglle zann utthun apaplea 
ghora gele. 

Kallokh  poddttokoch 
sodche bhoxen vag boreo jibleo 
chattit ganvant bhitor sorlo. 
Zalear techi poilich nodor tea 


- v7.4  bokddeacher poddli. 

ghenastona mhaka aitoch 

em tacher zhopoi ghatli. Tor kitem? Vagak khoincho 
kddo mell'llo? Man'xechem dar hal'lem ani vag pavlo bhitor ! 


Atam kitem kortolo? Vag urlo oddkun man'xent! Tennem 
em man'xechem dar ani vonntti dhoddaileo, fampor 
le, punn hench'ch! Dar koxench ugoddna. Samki akhkhi rat 
agan te man'xent tollmollun kaddli. Okherek ekdancho dis 
addlo ani vag konnui monis te vatten yeta kai techi vatt 
pollounk laglo... 


Tor kaim vellan xezarchea ganvcho ek bhott hea ganvant 
ujek mhunnun yeunk laglo. Vagan teka jist polloilo. Samki 
khoxi zali teka. Tennem mottmottean teka ulo korunk survat 
keli. 

“He-e bhottmam,’ aga bhottmaam!” 


Bhottak ojap zalem, apleak ani hea ottongea zagear konn 
| ulo korta? Tennem he vatten te vatten polloilem. Tor teka to 
mam sent oddkun poddlelo vag nodrek poddlo. 


“Konn re? Vagdad! Tum hanga koso?” 


“Kitem sangum bhottmam’ tuka. Ratim hea bokddachi 
vhoddlean bob aikoli. Ten’na teka konn tori marpak ailo 
somzun techea adarak mhunnun dhanvon ailom to he 
man sent sampoddlom." 


“Oxe-em?” bhottmamak vagdad sangta tem khorench 
dislem. 
| “Bhottmamo, he man'xechem dar ugddun mhaka matso 
soddoi pollovia.” 


“Hanv? .. hanv na re baba.” Vagalem sangnnem aikun 
bhott thort bhiyelo. “Tuka soddlear tum mhaka khatlo. “ 


| “Na re bhottmam ', tuka khoreamnich khaina. Devachean 

f tor! ... Hea don dolleanchean tor!” 

; Vag samko gollvodne ailo. Bhottmamakui techi atam 
- kakutt disli. To khauncho na mhunnun sangta tem teka 
- khorench dislem ani tennem man'xechem dar ugoddlem.... Dar 

: ugoddlear kitem? Vag ravlo bhottmamachea mukhar ubo ani 

E Mes 


khata mhunnun laglo.” Tuka atam apunn khatam... 
Bhottachea pottant samki mhatari kullkull'lli. 


“Hem re kitem vagdado? Tuji hanvem kakutt keli techer 
tum mhaka hem pan'voll dita? Beman zata?” 


“Zavpachench. Tumchi mon'xeanchi zatich horam’, 
Tumchi konnench kakutt korchi nhi.” 


Oxem mhunnun vagan bhottacher zhopoi ghatli. Te 
borabor bhottan teka sanglem: 


“Vagdado, rav mhaka khavpak matso rav. Ami matxem 
tin lokank vicharia, ruzvat koria. Tennim zor mhottlem, mhaka 
khavpachoch mhunnun zalear tum kha.” 


Vag toyar zalo. Toxe bhott ani vag ek zaun cholunk lagle. 
Chol'lear tenkam soglleant poilim ek ambeachem zhadd 
mell’llem. Tea ambea zhaddan bhottak, vagak mhonttlem: 


“Aj bhottmam’ vagdad ek zaun khoim voitat tor?" Te | 
borabor vag mhunnunk laglo: 


“Na! Borem zalem tum mell'llem tem. Tunch atam amchi 
ruzvat kor. Vagan ghoddil'li sogli khobor ambea zhaddak sangli. 
Ti aikun tennem mhonnlem: 


“Vagdado, tugelem khorench. Mon'xanchi zatoch horam'. 
Hanv tenkam itkim follam ditam, savlli ditam, tori-i astona he 
horam' monis koiteo kuraddeo gheun mhojer ghaye ghaltat ani 
mhoje hat-paim kapun rogtam vhanvoitat, ten'na tum hea 
bhottmamak khach!" 


"Aikolem bhottmamo, ambo kitem sangta tem? Hanv 
atam tuka khatam." Toxem bhottan sanglem: 


"Vagdado, amgelem kitem tharailelem? Tin mon'xam 
koddlean ruzvat koria mhunnun nhi? Ten'na ami anik dog 
zannank mellia." 


Toso vagdad mukatteamni bhotta borabor mukhar 
cholunk laglo. Mukhar gelear ek teka gai chorta ti disli. Te 
gayenui tenkam polloun vicharlem : 

“Aj vagdad, bhottmam ek zaun khoim bhonvddek chol'le 
tor?” 


Vagan ani bhottan gayek porot soglli ghoddleli khobor 
sangli. Ti aikun gayen sanglem: 


“Khavpachench! Hea bhottmamak khavpachench! Hea 
mon'xanchi zatoch horam! Hanv hea mon'xank itkem dud 
ditam, xenn ditam. Mhogele por hengelea xetant mormor 
koxttotat. Punn he monis poddmur. He mhagelea bhurgeank 


- dud dovornastana sogllem dud kaddun aplea porank ghaltat ani 


voilean mhogelea porank kaddun kosabak ditat marpak!” 
Vagachea tonddar hanso ful'lo. 


“Aikolem mum bhottmamo gai mavxi kitem sangta ti! 
Atam hanv tuka khatam!” 


Bhottan mhonnlem: 


“Rav ga vagdado, matso koll kadd. Ani ekleakodden ruzvat 
korpachi urlea amchi.” 


Vag ani bhott ani il lem fuddem gele. Gelear tenkam vatter 
ek ukel mell'llem ani tea uxeleant ek kolo aslelo. Tea koleanui 
tenkam polloun ambean ani gayen vicharlelem toxench aj 
khoim voitat kai mhunnun vicharlem. Te borabor vagan ani 
bhottan ek zaun ghoddleli ekan ek khobor vagak sangli, ani 
atam tunch ruzvat kor mhunnunk lagle. Kolean kitem kelem? 

Oxem mathem khorpilem ani mhonnunk laglo: 


“Tumi polloi sangtat ti soglli khobor khori, punn hanv ti 
ghoddnnuk ghoddleli to zago ani manos polloile bogor kosli 
ruzvat korunk xokna, ten’na tumi mhaka tea zagear ghe 
vochat.” 


Vag ani bhott koleak gheun te man’xekodden gele. Kolean 
kitem kelem? He vatten te vatten bariksannen te man’xek bori 
polloili ani mhonnunk laglo: 


Si 

“Vagdado, tum polloi sangta nhi apunn he man'xent - 
oddkun aslelo mhunnun, tem mat mhaka koxench pottna. ` 
yed'do motto tuzo jiv, he yedexe man'xent voitolo koso? ... d 


Khorench mhore, tum he man'xent aslelo?” k 


“Hoi ga koledado, khoreamnich hanv he man’xent — 
aslelom.” 


“Toxem zalear tum matso vochun dakhoi pollovia, koso ` 
aslelo tem,” kolean mhonnlem. 


Te borabor vag dakhoitam mhonnlo ani begibegin 
man'xent bhitor sorlo. Kolean ani vell kela? Dhanvott gelo toch 
man'xechem dar dhamplem. Ani bhottachea hea polear tea 
polear don-chear thapttam lailim. 


“Bhottmamo, aj keleant toslim murkhponnam ken'nanch 
kornaka. He fudden hea vagacher ken'nach visvas dovornaka. 
Aj tuka vanchovpak hanv pavlom. Fuddem pavtoch mhunnun 
sangum nozo... atam nitt tujea margan tum voch! Ani tum re 
vagdado, tum bos atam he man'xent oddkun. Ganvcho lok 
yeun borem kortole tuka danddeam-konddeamni telmordon!” 


Oxem sanglem ani kolo aplea margan gelo. Bhottui 
ganvant gelo...ani vag to urlo thoim hat-paim dhoddait. 


(Sangpi : Xmti. Kushavoti Amonkar) 
Amonem, Kepem, Goem. 

18 
Osli Baye Kosli? 


k axil'lo bhott ani tageli ek bhottinn. Bhottan kitem 


korchem? Kombea sadar utthchem. Nhavchem- 
dhuvchem. Nivoll zavchem. Stotram-bhupalleo mhonncheo. 
Nam'-tillo launcho. Sondhea-bindhea korchi. Devank gondh- 
ful ghalchem. Angvostor-valo sukot uddouncho. Nheschem- 


- soivorchem. Valo-xamelli khankea marchi ani potta-dhondeak 


bhair sorchem. 


Bhottnnin kitem korchem? Suryo mathear yeuncho zalo 
tori khubb nhid uspunchi! 


Bhottak distalem, bailek babddek puro zata. Tannem votna 
tika holluch zagounchi. 
Apunn yezmanager votam 
mhonnun sangchem. Kovddi 
matxi add korchi ani aple 
vattek lagchem. Fattlean 
bhottnnin utthchem. Koir- 
xitaddo korcho. Begin begin 
randchem. Bhott yeunche 
poilim jevchem. Uxttem- 
khorkottem ` kaddchem. 
Uril’lem jevonn randnir 
dovorchem ani koplar hat 
gheun chouker boschem. 
Bhottan sobhagean dha-i 
ghoram bhonvchem. 
Tandull-gotto zomouncho. 

Pottli fattir marchi. Ghamaghum' zaunchem ani donpar ulgot 
hah hah korun ghora yeunchem. Bhottnnin taka to uril'lo xit 
ros vaddcho. Sonn'nn-sonn'nn korun dai vazounchi. Tanne 
topleant pollounchem. Thoddem asa tem disun ‘naka, naka’ 
korchem. Ord pottaruch utthchem. Fattlean bhottnnin uril lem 
vit utthounchem. Pavlem na xem korun dakhounchem 
magildara vochun boschem. 


Osleamni kitem zalem? Bhottinn boddikchi Kravonn 
mhoineantli mhos koxixi tunn'nn zali ani bhott babddo Choitr- 
Voixokhantlo tefllicho khunttaro koso zaun tachea hata- 
payancheo boddio zaleo. | 


Zatam, zatam ek dis bhottak ganvcho mest vatter mell'llo. 
“Bhottmama” tannem mhollem, “Aga tuka oxem kitem Zata: 
Sap'p muga tuji doxa zali! Pollounk pasun nozo! Oso suktoddo 
so kiteak laglo tuka ?” 


“Kitem sangum mhojea putnnea,” bhottan mhollem, | 
“haddil’lem amchea pottak pavna! Ken'nai konnager vrot-tirth. 
asch) zalear hanvem pottbhor jevchem! Zoddil'lem us -s zata! 
Horxim dogam mon'xam ami! 


Mestan yevzun pollelem. Bhottak zodd thoddi zaunchi na. 
Bhurgem-ball pasun na. Bhott bhollsar asa. Bhottnnik gabllam 
pott'ttat! Kaim chukum nozo. Taka ek upay yevzolo. To chodd 
uloilo na. Tannem bhottak mhollem, “Bhottmama, tum faleam 
sanje mhaka mell. Hanv tuka ek kuvaddem xikoitam. Tem kor. 
Mhonnttokor tuka haddil'lem mostun khaunk pavtolem." 


Bhott bhov khoxen toyar zalo ani dusrea dis sangil'lea 
vellar mestager gelo. Mestan taka tin lakddacheo bavleo dileo 
ani sanglem, "Konna-koddenuch uloinastona heo bavleo vhor 
ani soglli rat tullxichea peddar dovor. Dusrea dis fantear bhim- 
bhim zaunche poilim utth, konnak kolloinastona teo hadd ani 
ek randchekuddint, dusri modle pallnnint ani tisri bhaile 
choukher dovor. Polle, dusrea mon'xak kollounk naka. Gunn 
yeuncho na!" Bhottan toxem kelem ani to sodanchea dhondeak 
gelo. Bhottnnik kainch koll'llem na. 


Donpar zalem. Bhott yeunk vell axil'lo. Tinnem sodim 
bhaxen xirti dhuvun dovol'li ani vaddun ghetlem. Jevunk 

votali, itleant “osli baye kosli? "^ randnikodden konn 


| “Hem baye ani kitem ?- bhottinn ojapun monant 
mhunnum lagli. 


"Tichi voz tosli” modle pallnnintlean zap aili. 
Bhottnnichem kalliz uddlem. Ti chouthallun pollounk lagli. 
“yeiloge yeilo!"choukher avaz zalo. Bhottnnin begi-begin xit 
topleant bhol’lem. Aidonam vhorun randnir dovol'lim. Patt 
vonnttik tenkoilo ani bhair pollounk geli. Pollelear konn ek na! 
Tika viprit zalem. “Hem ani baye kitem ?” Kaim vell gelo. 
` Sonvien tichea pottant churchurunk lagil'lem. "Mhaka vogi 
bhas bi zalo na mum? Ektti axill'lek ekadro zaum yeta khoim!" 
tinnem somoz kelo. Portun tinnem xirti dovol'li, patt manddlo. 
Xit vaddlem ani uxir zalo mhunnun begibegin bosunk votali. 


Itleant, 

“Osli baye kosli?" konn-xi uloli. Kulo tenkovche poilinch 
bhottinn ubi zali. 

“Tichi voz tosli!” dusren sur dilo. "Xi-i baye...” bhottnnin 
patt ubal'lo . “yeilo ge yeilo!" 


Dolleachi pati haltasor bhottnnin sogllem jenchem thoim 
kelem ani bhair geli. Pollelear jito mus na. “ Hem ani baye 
kitem aj?" portun tichea monant toch prosn ailo. Anik il'lo vell 
gelo. Bhottnnichea pottant samke kavlle roddunk lagle! 


"Atam mat jevleabogar ravchi na", tinnem monant 
tharailem. “Konn yeilo to polletam!” tinnem pan manddlem. 
Vaddun ghetlem. Jevunk bosli. 


“Osli baye kosli? ...” bhottnnin aikunk naxil'leabhaxen 
kelem. "Tichi voz tosli!” Bhottnnin daravoslean fatt keli. 


“Yeilo ge yeilo!” 


Darant khott'tt zalem. Bhottnnicho avro uddlo. Hatam - 
payantlean muyo choddunk lagleo. Kit niktem kaloil’lem. Fatt 
vollun polle zalear, bhott valean gham’ pusta! 


Utthchi utthun tinnem ghovachea payanr ghalun ghetlem. 

Roddli, meli, chuk magun ghetli. Ghovan utth mholleabogor 
payem velean utthli na. Bhott somzolo. Punn tannem vaje-vaj 
kelem na. Tea disa pasun bhottak pottbhor on'n poddunk 
laglem ani to tott’ttot zalo. Mestache upkar to ken'nanch visol'lo 


na! 


‘Osli kanni raza-ranni, sunnem pita pez —panni!... 


(‘Gom/’ Poi’ hannim boroun kaddun uzvaddail'li hi kanni 
“Novem Goem” Janer 1937 hea ankavoilean ghetlea.) 

Kopla-a Kopla! 


k favtt eka makddan yevjilem ki her kaim mon'zat ani jiv- 

kuttam apnnak zai zal'lo khavo-jevo santthaun dovortat 
toxench apnnem-i korchem. Jextt-Axaddantlea disamni atthui 
par pavsacheo dhoddko yeunk lagleo zalear upas kaddche 
lagcheant. 


Punn hupia vanrak khinnbhor boreachi bud'dh yevzoli 
mhunnun tea promann hatan kornni ghoddum naka? Sokall 
zali re zali. Hea zhaddavelan tea zhaddar ani tea zhaddavelean 
hea zhaddar uddio marpant ani valik khandiank gollov 
ghevpant taka tin’-sanz ken'na zali tem legit somzonaslem ! 


Tannem vichar kelo hem xetkamotponn korun uttavoll 
korchem ani danno-gotto santthaun dovorchem kam’ apnnak 
favrik yo sarkem disna. Ten na konnakui bhagak gheun sadot 
tor pollonvchem. 


Yevjitam, yevjitam taka muyechea bhagak ravchem tem 
borem, oxem dislem karonn zhadd ani pedd mhonno nastona, 
vochot thoim ti sanz- sokall apnnalea udeogant axil'li taka dixtti 

poddttali. Ek dis tannem tika melloun ghetli. 


“Muy mavxe” tannem mhollem.” Tum dis rat eklich oxi 
koxttota tem polloun mhaka tuji kallkut dista. Hanv tujekoden 
ek utor ghaltam. Tuka man'ta zalear polle. Ami dogaim bhaga 
xet rovum-ia. Hanv tuka tugelea kamant bes boro palov diin. 
Chear gotte mellttole te dogam-i sarke vanttun ghevum-ia. 


Muyek tagelem sangop man'lem. Tinnem monant 
mhollem, hekdde tekdden bhovtam bhonvtam bhonvtam 
appnalea payank gulle yetat. Haka sobhageak devan 
lamblochok ani ghottmutth dangttam dileant. Apnnak 
kaddaoddi tori chuktoleo. Jivanui ho suddsuddit asa. Matso 
'vadianv' zaloi zalear apnnak ek vor lagta thoim haka ek minutt 
puro. Tinnem taka bhou khoxien maneotay dili. Zalem. Xet 
khonnche dis aile. Bhim bhim zaunche adim muyen makddak 
gantthun ghetlo ani mhollem: “Hupiadada gim' voir ailo, atam 
xet khonnuk zai chol, bhair chol.” 


“Gotte khalele kopla gele: atam nhoi ge muye, fa-a-leam!” 


Makddan koplar hat gheun zap keli. Muy babddi kitem 
kortoli osleak? Toxich dusrea disa aili. Taka tinnem apoilo. 


“Gotte khalele kopla gele; atam nhoi ge muye, fa-a-leam!" 


Makodd pinrgolo. Oxeo kitleoxoch favtti zaleo. Muy 
konttall'lli. Gim' tor sompot ailo. Ti anik hachea nadak lagchem 
soddun apunnuch xet khonnunk lagli. Sogllem xet khonnun 
zalem. Maddachi zag legit na. Tinnem rovpachi sogli toyari keli. 
Rov dovorlo ani puna makddasorim geli. 


"Hupiadada", tinnem mhollem, “rovpachi soglli toyari 
zali. Atam rovnnek yo."Gotte khalele kopla gele. “makddan 
apnnalem sodichem pod gailem. Muyek vaitt dislem. Punn 
oxem nhoi toxem mhonnunk makodd tiche mukhar khoim 
tharla! Don uddnnam bhitor muyechi nodor pavna thoim 
vochun palo khait boslo! 


Mui gel'li toxi portoli. Sogli noddnni tinnem eklenuch 
kaddli. Nimannem luvnneche dis aile "atam por yetlo!" tinnem 
monant mhollem. Ani taka luvunk apoilo. Tori tannem tika 
sodanchi zap dili. 

Vittli ti samki monant. Hea mukhar kanak voll! Oslea 
ovchin'nalleacho bhag mhunnun naka. 


Tinnem apnna bhitor nichchhoi kelo! 


Heram lokamni ap-apnnalim xetam lunvlim. Higelem 
urlear gorvam khatlim axil'lim. Sovnnim lagtolim axil'lim 
Mhonnttor kitem kortoli? Tinnench papnnin lunvonn korun 
ghetli. 

Urli ti mollnni. "Atam por yetloch" Itlem thoim titlem 
oxem mhunnun tinnem makddak nimannem amontron dilem. 
Tannem tika yetam mhonnun sanglem. Tem aikun muy ghora 
aili. Tinnem mollnni ghali. Tonn dall'llem. Bhatacheo muddio 
bandleo. Tori makddacho pot'to na. Khoincho porak bhagak 
ghetlo oxem tika zalem. Kaim dis gele. Upai nasun tinnem bhat 
sukoilem. Kanddlem, soddlem. Tandllancheo ani kunddeacheo 
veglleo veglleo muddio bandleo ani makddak vochun sanglem: 


“Dhormak yeun tugelo vantto tori gheun voch!” 


Hem aikolem toso makodd uddio marit ailo. Tor muddio 
dallak lail leo asat. Tantuntleo motteo, motteo disleo teo tannem 
ubarleo ani gheun ranant gelo. Muyen ul'leleo vheleo ani 
apnnale roinnint dovorleo ani kanak voll ghalun ghetlo! 


Dusrea disa makddan apnnali ek muddi foddli. Polleta 
zalear kunddeachi! Dusri foddli. Ti-i kunddeachi! 


Hannem poran motteo motteo teo muddio haddil'leo. 
Khoincheant kitem bandlam tem haka khoim khobor axil’lem? 
Hageleo sogleo muddio kunddeacheo zaleo!!! 


Makddan koplar hat marlo ani mhollem : kopla-a kopla 
atam fator dhonkla! 


("Gom' Poi" hannim boroun kaddun uzvaddail'li hi kanni 
‘SAD’ Agost 1953 hea ankavoilean ghetlea.) 

Bhavjecho Kalu 


k asta raza ani ek asta ranni. Tenkam ek putr asta. Borea 

vorsamni, mhonnche to putr ek dha-ek vorsancho zata 
ten'na ranni porot gurvar urta ani tiger ek samki sundor 
sorgantli rombha koxi konea (dhuv) zolmak yeta. Raza-ranniek 
samki umed zata. Tea putrakoi apleak ek fattli bhoinn zali 
mhunnun khoxi zata. 


Kaim vorsam votat, razagelim dogam-i bhurgeam vhodd 
zatat. Rajputr vhoddlo mhonnttokoch to poillim lognacho zata. 
Raza kitem korta? Xezarchea razali ek bori konea polloita ani 
tichekodden rajputrachem logn laita, ani dhuv mhonntta apli 
azunui thoddi lhan asa, ani ek-don vorsamni tichem logn 
kortolo mhonnun suxegain ravta. 


Zalear zata kitem? Razali sun, razale konyecher, 
mhonnche nonndecher lagta bexttich kosunk. Ti aple poros 
rupan chodd sundor, ani maim-manv ticheo chodd opurbayo 
kortat mhunnun hichea pottant dis-rat kochmollunk lagta. 
Pumn ti voilean toxem dakhoina. Ani razale konyekui apli 
bhavoz apleacher zolltta mhunnun khobor na.Ti babddi vhoni 
vhoni mhunnun disbhor tichea fattlean-fuddlean korta. 


Oso kaim temp vota. Raza ani ranni eka disa vareak 
vochpachem tharaitat. Ani tarum choddttat, soglli toyari kortat. 
Vochpacho vell lagim pavlo toso raza putrak apoita ani kitem 
sangta? Tor, 


“Puta, hanv ani tugeli avoi vareak votat, ten'na ami 
porthun yesor tum bayek borem korun samball!” 


_ Putr ‘ham " mhonntta, tem apleacher pavlem. Tum kainch 
chinta kornaka. Putran oxem mhunnun utor dinaka, raza 

— huskea mekllo zaun bhair sorun vota. 


Bapai fattlean bhav bhoinnik kitem zai naka, khoim 
gelam -ailam sogllem sarkem polloita ani taka samkem 
patiyena. Bhavjekoi kitem zata? Monak nastonai ghovak 
dakhovpa khatir voilechark nonndecheo opurbayo korcheo 


poddttat. 


Tor eka disa kitem ghoddtta? Ganvant zatra asta ani 
rajkonea aplea boroborchea ixttinnim borobor zatrek 
vochpachem tharaita. Tharailear ti bhavakodden hott'tt dhorta. 
“Dada, vhoinik polloi lognant tigelea avoi ghorchean xalu 
nhesoil'lo to xalu mhaka zatrek votna nhespak zai." 


Bhoinnichem utor tem! Bhav sokol uddoita? Tennem to 
xalu bhoinnik zatrek votna nhespak di mhonn bailek sanglem. 
Bailechem khorem monant nasta divpachem, punn ghovan 
sanglem mhonnttokoch kitem kortoli? Dilo tinnem kaddun. 


Zalear kitem ghoddtta? Bhoinn polloi to xalu nhesun 
zatrek gel'li tea xalvacher koslem tori khot poddtta. Zalem! 
Bhavjek zai asta nimit't. Ti samko vhoddlo sanvar korta ani 
ghovak sangta, "Aiche aiz tugele bhoinnik khoim-i vhorun jiti 
mar, na tor hanv on'n udok tonddant gheunchina!" 


Putran bailek kitkem somzailem. Hechea poros bore tuka 
dha xalu haddun dita mhonn sanglem, punn hench'ch! Bhavoz 
aplealo hott'tt soddunk koxich toyar na. 


Xevttak putracho nailaz zata. To kitem korta? Bhoinnik 
sangta, 
“Bai, ami xezarchea ganvche zatrek ya". 


Zatrek ya mhonnttokoch konea fulta. Rokhddinch ti toyar 
zaun bhavaborobor bhair sorta. Bhav tika ghoddear bosoita ani 
pois eka ottongea (datt) ranant vhorta ani jiti marta. Tika 
ekekodden fondd kaddun purta, ani tiche rogtan bhorlele 
kopdde vhorun bailek dakhoita. Te borabor bail samki umedit 
zata. 


Thoddea disamni vareak gel'lim raza-ranni portotat. 
Portolear ghorant konea na. Tim putrak vichartat,”Baba bai 

khoim asa?” 


“Kitem sangum? Bai amgelem ixttinnim borobor zatrek 
mhunnun jem gel'lem tem ani porot ailench na. Hanvem techo 
zaito sod ghetlo, punn tem khoinch mell'llem na." 


Raza aikun samko dukhi-koxtti zata. Ranni tor samki 
hanthrunn dhorta. 


Oxe kaim dis votat ani he vatten kitem ghoddtta, konyek 
polloi marun putran purleli tea zagear ek bori val zata ani te 
valicher ghom'ghomit vasachem ek borem tamddench ful fulta. 
Ful ful'lear kitem zata? Te vatten ek rakhnno polloi gorvank 
chorovpak gheun gel'lo teka tem dista. 


“Borem ghomghomit vasachem ful, vhorun razak ditlom!” 
oxem mhonnun yevjit to rakhnno tem ful toddunk mhonn 
vota. Tor kitem ojap? Ti val 'avoi! avoi' korun porvunk lagta ani 
tea fulachea paklleantlean ttop'p ttop'p korun rogtache thembe 
gollunk lagtat. Rakhnno bhita. Hem ani kitem lochann! To 
mutthi kovllun razager dhanv marta ani razak sangta. 


“Razasaiba, modd'dder ek val zalea, tika ek tambddench 
ful ful'lam. Tem toddunk gelear porvonneo kaddtta ani techea 
paklleantlean rogot golltta." 


Aikun razakui ojap zata. To putrak, pordhanak ani 
xipayank borobor gheun ranant vota. Sogllo ganvcho lokui tem 
ful pollovpak zomtat. 


Raza kitem korta? Tea zagear pavtokoch apunn tem ful 
toddunk vota zalear, "Bandlellim bandpam tott'ttottat re 
bap'pa suranche ghave chorchota!" oxem mhonnun te 
valinlean avaz yeta. Te borabor razak hetunt kitem-i punn 
ghutt asa mhonn somzota. To putrak mhonntta, 


"Khorem tem sang, bayek tuvem kitem kelem tem sang !” 


Putr bhita ani ghoddleli khobor sangta. Ti aikun raza 
samko ragan tambddo zata. Punn putak kitem-i korche poilim 
to aplea bottanti montrail'li mudi kaddun zhoroita ani 
ximpddaun poilim dhuvek jiti korta. Dhuv nhidantli utthlele 
boxen te valichi monis zata ani raza mukhar ubi zata ani bap- 

pa-a! mhunnun bapaichea golleak veng marta. Bapui dhuvek 
pottakodden dhorun bori axeta-poxeta. Magir komrachi torsad 
kaddun putrak ani sunek jitim marunk vota. Punn konea 
dhanvun begibegin bapaik addaita ani tenkam dogainkui bogxi- 
i mhonntta. Dhuven sanglem mhonnttokoch raza tenkam 
soddtta. 


Magir sogllim zannam ghora yetat. Dhuvek polloun 
hantunnar lagleli ranni bori zata. 


Kaim temp vota. Raza-ranni ek boro rajputr polloun kony- 
echem mottea toddakean logn laitat. Nontor konea aplea ghova 
borobor sukhan ravta. 


(Sangpi : Xmti. Kushavati Amonkar) 
Amonem, Kepem, Goem 

Mhatare-poralo Laddu 


k asleli mhatari. Tika ek por aslelo. Boro vhoddlo manay, 

lognacho nhovro! Punn kitem ? Porak svotachi okkol 
mhonntta ti nasleli. Konnem-i kitem-i fott buson sanglear to 
khorem man'talo. He khatir mhatari teka samki patiyenasleli. 
To khoim vota ani kitem korta tacher samkem lokx dovortali 
ani koxem jevchem ani ken'na nhidchem, tem buson teka 
sangtali. 

Tor chol'lam. Mhataregelo dhondo kitem. Razager vochun 
kitem-i apleachean zata to vavr korop ani raza kitem konni tus 
dita to haddun xizovn apnnem ani poran vanttun khavop. 
Porui khoim-i konnaleai khorea vavrak vochop ani mhatarek 
adar korop. 


Oxe toren mhatari ani por suxegadin asat, zalear lokamni 
mhatarek sodanch manar korop, “He mhatare-e-e, porak logn 
korna ge?” 

“Mhatare, sun haddna ge ondum ?” 
“Pejek adar hadd mhoge mhatare begin !” 


| Sodanch utthun, lokanlem hem ulovnnem aikun aikun 
mhatarekoi atam apnnem begin sun haddchem xem dislem. 
Tinnem begibegin xezarchea ganvchem ek borem-xem nhatem 
-dhutem cheddum polloilem. Vell-mhurt kaddlo ani chear 
lokank apoun porachem logn lailem. 


Logn lailem mhonnttokoch porui khoxal zalo. Samko 
bailechea podrak dhorun tichea fattlea-fuddlean bhonvunk 


laglo. 


Tor logn zaun ek mhoino zainaka, mhatare poralo manv 
ailo ani mhatarek sangunk laglo, "mhatare, hanv mhage dhuve 
ani zanviak ek chear dis ghevn voitam . ” 


Mhataren sanglem, 
"Bore bhoxen gheun voch." 


Mhataren mhollem khorem, punn tem voilecharak. Tika 
monantlean porak itke dis ravpak bhoim disunk laglo. Porak 
svotachi sapp okkol na. Portek gozal sangchi poddtta. Chodd dis 
mavoddeam ravlear loz bi kaddun ghet. Oxem mhonn yevzun 
tinnem veiak kitem sanglem? Tor, "tugelea dhuve-zanviak 
tuvem vhorpachench ani hanvui tuka mottea umedin vhor 
mhonn sangpachi. Punn porak koxi dhaddum? Kalchean 
mhajea jivak na borem. Samkem ang moddtta. Zor yetloso 
dista. Ten'na ghora konnui naka? Tum tugelea dhuvek gheun aj 
voch. Ek atth disamni hanv tika haddunk porak dhaddttam." 


Mhatari samki avoi ge, avoi ge korun porvonneo kaddunk 
lagli. Manvak khoreanich mhatari bori na xem dislem. Tigelim 
nattkam teka koll'llim nat Tennem borem mhollem aj dhuvek 
gheun hanv votam, haddunk magir zanviak dhadd. 


Manv dhuvek gheun ghora gelo, toxem mhatarek samkem 
su-u zalem. Devanuch sonkoxtt nivaronn kelem mhonnunk 
lagli. 


Ek ...don....tin dis gele ... kortam kortam sat dis zale ani 


Venchik Lok-Kannio / 113 


atthvo dis uzvaddlo. Am! Atam mhatarecher portun sonkoxtt. 
Atth disamni sunek haddunk porak dhaddtta mhonnlam! 
Kitem korpachem? Utor dilam mhonnttokoch porak 
dhaddunkoch zai! Ani porui samko umedin asa vochpachea. To 
dis mejit aslelo. Tovui aj baile haddunk votam mhonn avoichea 
fattik laglo. Te borabor mhataren mhonnlem, 


Sunek haddunk dhaddtta mhonnttoch rikamea hatan 
dhaddttoli? Mhataren poddbhor tandull bhazle, doll'lle, pitt 
kelem. Borem godd koddovn, 20-25 laddvancheo gullio voll'lleo 
ani bornnent bhorun porakodden dileo. Ani teka mavoddeam 
oso bos, toso bos ...,oso uloi, toso uloi.. oxem korun boro 
somzailo. Toxench mavoddeam kitem-i dilear, naka naka 
mhonn. Chodd khainaka. Tuka te bhokaro somzotole 
mhunnun sanglem. 


Poran "ham" mhonnlem, avoin kitem sanglem tem ghott 
toklent dhorlem ani utthun mavoddeam gelo. Zalear, maim- 
manvan, mevnneo-mevnneamni porak samko ukhlun mathear 
ghetlo. Por tengelea ghoracho poiloch zanvoi. Teka khoim 
bosovum ani khoim naka oxem tenkam zalem. 


Utth-bos zali, khobro-ulovnnim zalim toxi poran avon di'li 
laddvanchi bornni kaddun baile suvadin keli. Bailen ti kaddun 
aplea avoichea suvadin keli. Avoin kitem kelem? Bori datt 
dudachi chea keli, pora borobor ghorantlea sogleank dili ani 
khavpak te laddu vanttle. 


t 


| h | | 


NOT 
iN 
TII 


j 
b 
Lj 


- 
"MM 


Venchik Lok-Kannio / 114 


N 
« 
[. 
4 


4 


Teach vellar porak yad zali, avon mavoddeam kitem-i 
khavpak dilear chodd khainaka mhunnun sangil'lem. Tennem 
kitem kelem? Apleak laddu nakat apnnem ghora khal'le mhonn 


. sanglem. 


“Ghora khalear khavum, hanga amche borobor ek tori 
kha.” Oxem mhunnun main teka agro kelo. Toxem poran 
| akhkho naka, il'lo kuddkoch di, mhunnun main dil'lea 
| laddvacho il'lo kuddko mod dun tonddant uddoilo. 


| Punn khori khobor oxi ki, poran ghoradden laddu 
- khaunkoch naslelo. Mhataren zal'le titkei laddu bornnent 
. ghalun suneger dhaddun dil'le ani mavoddeam ek tori laddu 

aplea hatar poddttolo mhunnun poranui magunk naslele. 
- Punn avoin sanglam mhonnttokoch to atam mavoddeam chodd 
” laddu khavunk xokna zalo. 


... Poran polloi laddvacho il'lo kuddko moddun tonddant 
uddoilo to samko techea jibecher ul'lo ..Anik khain oxem dislem 
teka. Punn anik maglear mavoddeche lok apleak bhokaro 
mhonnttole mhunnun por vogich ravlo. 


Rat zali, jevnnam zalim. Sogllim zannam nhidunk gelim. 
Porakoi hathunn ghalun dilem, punn teka nhid poddna zali. 
Samki-i-i laddvanchi ruch yeun to tollmollunk laglo. 


Kortam kortam modhean rat zali. Atam tor porak 
dolleankodden ladduch disunk lagle. Toso to holluch utthlo. 
Kuxik bail nhidleli asleli, ten na chor pavlamni utthun sanspit 
kallkhantoch utthun ran'nikodden gelo. Main laddvanchi 
bornni randche kuddint ghoddvoncher dovorleli ti tennem 
polloil'lem. Mhonnttokoch atam tennem  kallkhant 
ghoddvonchevoili bornni kaddli ani ek laddu kaddun hatant 


ghetlo. 


Ten'nach, porali maim tan laglea mhonn udok pivunk, 
hatant petrolacho divo gheun bhitor pavli. Te borobor poran 
begibegin bornni kaddun ghoddvocncher dovorli ani hatantlo 
laddu kaddun tonddant uddoilo ani galant ghatlo. 


Maim zanviak randche kuddint polloun ojap zali. Kitem 
zalam? Kitem sodtalo? Mhunnun tinnem zanviak vicharlem. 

Tor zanvoi kosoch tondd ugoddna. Tea vellar main zanviacho 4 
gal mottho zala tem polloilem. “ Age baye gal samko suzla ^ | 
tinnem vhoddlean bovall korun ghorantlea sogleank zagim | 
kelim. H 
Porali bail aili, manv, mevnno .. mevnneo.. sogllim | 
zannam ailim. Sogleamni porak galak kitem zalam kai mhonn | 
vicharlem, punn por tonddoi ugoddna ani kitem ghoddlam . 
tenvui sangna. e 


Toso sogleancher akant ailo. Bailecho tor roddun sanvar! 
Vhoddlo mevnno begi-begin dhanvlo ani tennem dotorak apoun ` 
haddlo. 


Dotor ailo. Tennem porak mukhar bosoilo ani tondd ` 
ugddunk sanglem. Tor por kosoch tondd ugoddna. Toxem : 
dotoran mevnneak porache hat-paim ghott dhorunk sanglem | 
ani apnnem porachem nak damblem zalear kitem? Fott'tt : 
korun porachea tonddantlo laddu bhair poddlo. Te borobor | 
sogleank kitem zalem mhonnpachem somzolem. Sogllim | 
zannam kho-o-kho-o korun hanslim! 


Porache bailek mat samki loz zali. Porakoi loz zali. Avoilem 
sangnnem aikolem na, techo ho porinnam’ mhunnun poran 
koplar hat marun ghetlo! 


(Sangpi : Sorgest Xmti. Ramabai Naik) 
Amonem, Kepem, Goem 

22 
Bhottachi Xenddi 


k aslelo savkar. Techea porsant ek ponnsa zhadd aslelem. 
L Hem zhadd mottem vichitr. Teka vorsantlean fokot ekuch 
ponnos lagtalo. Savkarak ho ponnos mhonnje motto jiv! To 
zhaddaruch pikun kaddttalo. Ani pikta meren konnui chorun 
vhorot mhunnun to rakhunk bore aple chakor dovortalo. 


| Tor eka vorsa tea rukhak osoch ek ponnos laglo ani boro 

- pikot ailo. Zalear techo vas, ghomghom' ganv bhor patoll’llo. 

- Thoinchean yetlea votlea vattsuranchea tonddak tea vasan 

| samkem udok suttunk laglem. Punn kitem kortolo? Ponnos 
- khoim tenchea hatik lagunk aila? 


| Ponnos pikil‘leachi Khobor savkarak koll'lli. Faleam 
sokallim mhonno laglo apunn chakrak ponnos kaddpachi vord 
- ditlom. Zalear adle ratim kitem ghoddlem? Tea savkarachea 
| xezarak ek bhott ravtalo. Teka te ponnsa vasan samki nhid 
poddna zali. Kosoi korun apunn to ponnos aiz khatloch mhonn 


tannem yevjilem. Ani uthun to ponnsa mhoreant gelo. 


Gelear kitem zalem? Thoim polloi ponnos rakhunk dog 
chakor aslele te nhidleat. Dis rat ponnos rakhun tenkam yeilolo 
vaz. Az meren konnench ken'na ponnos chorlona, atam ani 
konn yetlo vhorunk? Oxem mhonn yevzun tennim matso dollo 
lailo. Tich sond sadun bhottmam’ savkarachea porsant riglo. 
Holluch ponnsar voir choddun tennem to ponnos kaddlo ani eka 
add khandear bosun to rosall ponnos pokhrun, bore ghore 
kaddun bhokunk laglo. 


Itleant kitem zalem? Bhottmamak ghore gillttam gillttam 
gelem usturem!... Tea avazan nhidlele chakor zage zale. 


Are Deva! Bhottmam' savkaralo ponnos kaddun gilltta! 

Tencher yeilo kolkol. Savkar.... Mhonno lagle...atam amkam 
kosoch dovorna! 


Chakor dhanvle ani tennim tea bhottmamak dhorlo. Tor 
ratcho vell. Yede ratichi techi savkara mukhar nit koxi zatli? 
Chakramni bhottmamak vhelo ani uril lea mhalasokott teka 
eke kuddint bond korun dovorlo. Faleam sokallim - mhonno 
lagle heka savkara mukhar ubo koria. Kuddint bond kel'lea 
bhottmamachi tori-i ponnsachi as suttna zali. Tennem 
bondkhonnintuch uril'lo ponnos khalo. Bhiknnam-i sogllim 
gill'llim. Ponnsachi urli ti fokot char ani mav. Khavunk zalear 
bhott tivui khatlo axil'lo! Punn ti khavop xok'ya na zalem. 


Bhottan atam tokli loddoili. Hi charuch na koria ani 
apnnem ponnos khaloch na mhonnia. Tennem kitem kelem? 
Tem charkonn ani mav aple xenddient lipoili ani voggi boro eka 
kon'xak apli pottli korun boslo. 


Sokall zali. Chakramni ghoddleli soglli khobor savkarak 
sangli ani ruzvat korunk tennim bhottmamak dhonia mukhar 
ubo kelo. Toso bhottmam’ mhonnunk laglo: 


Savkara, haiyem tugelo ponnosui polloilo na ani kainch 
polloilem na! Hanv vatten votalom to tugelea hea chakramni 
mhaka dhorun haddun bondkhonnent ghatla.” 

- Te borabor chakor bhottan ordo khal'lo ponnos aplea 

oniak datkhoitole mhunnun haddunk gele. Tor thoim 
cho khoinch magmus na! Te yedem-xem tondd korun 
aile. 


- Atam savkarak mal'li tiddok. Apnnench khala ponnos ani 

ea babddea bhottacher ghaltat? Mhunnun tennem aplea 
ank, ek ektteak vis vis chabkanche far marche mhonn 
t formaili. 


Ti polloun bhottakoch guneanvkari zalem. Ponnos khaun 
tennem jiroilo punnun techean fott jirounk zali na. Tennem 
dhanvot savkarache paim dhorle ani aplo guneanv man'ya kelo. 


“Savkara, hea chakrank kheast dinaka. Tuzo ponnos 
hanvench khala; hi polloi techi char ani mav, hanvem mhoje 
xenddient lipoun dovorlea!” 


Bhott sot uloilo hem polloun savkaran teka bhogxilo. Teka 

“koslich kheast dili na. Punn teka ponnsan mat soddlona! Char 

ani mavecho pank lagilean bhottachi xenddich kapchi poddli. 

Eka bhottachi xenddi kapop mhonnje teka kedi vhoddli kheast 
hi! 


(Sangapi : Kmti. Gladys Rego, Mangalore) 
EE E 

23 
Mhataro Ani Bhut 


k aslelo mhataro. Teka ek bail ani kaichim-buchim bhurgim 
aslelim. 


Tor to mhataro aslelo khub gorib. Teka jevpa-khavpak 
kaim naslelem. To oso-o konnagerui bhik magun aplem ani 
apleagelea bail-bhurgeanchem pott bhortalo. 


Eka disa kitem zalem? Oso ratchea vellacho chintest zaun 
mhataro aple khompichea angnnant boslelo. Koxem zatlem kai 
fuddem? Koxem zatlem aplea bhurgeanchea fuddarachem? 
Apleachean tenkam dhodd pottakoi ghalunk zaina ani dhodd 
xikovpakoi zaina! 


Yevjitam yejitam mhatareachea dolleantlean gholl'll korun 
dukam goll'llim. Tim to oso-o khandea velea valeak pusunk 
laglo. Teach vellar Kitem zalem? Tor mhatareachea angnnant ek 
chinchechem zhadd aslelem. Tea zhaddavelean ek avaz yeilo. 


“Hanv pod dum ? ...hanv poddum ?... “ 


Mhataro aslelo aplea vitragant. Tennem bezarun 
mhonnllem, “ Poddtta zalear podd!” 


Te borabor kitem ghoddlem? Pott pott korun pavs poddtta 
toxim zhaddavelean motiam sokol poddlim. Thoddo vell 
mhatareak kitem ghoddtta tem koll'llem na. Magir koll'llem 
teka tim motiam mhunnun. Konni-i monis asa kai mhunnun 
tennem he vatten te vatten polloilem. Konn na! Zaum mhonno 
laglo, Devanuch apnnak him dileant, aple kakuttek. 


Mhataro tim motiam punzaunk laglo, zalear teachean tim 
ekkteachem punzaun purim zainant. Tennem baile-bhurgeank 

apoilim.... Soglleamni mellun tim motiam punzailim zalear ek 
vhoddlo sak bhorlo. Mhatareak samki khoxi zali ti ani 
sangpachi nhi. 

Dusrea disa mhataro fantodder utthlo, to motiam sak 
mathear marlo ani bazarant gelo. Bazarant vochun tennem tim 
motiam eka mottea xettik viklim. Zalear tenche teka ek lakh 
bhor rupia melle. 


Mhataro te gheun ghoradden yeilo ani tennem poilim 
aplea-gelem ghor moddun tea zagear ek vhoddlo bonglo bandlo. 
Baile-bhurgeank bhangor-xingor kelem, kopddo-lot'to kelo. 
Nana torecheo khannacheo, sobecheo vostu ghorant bhorleo, 
sonvsarak zai tem saman-suman bhorlem. 


Ani magir urlelea poixeamni ek boro dhondo suru kelo ani 
sukhan ravunk laglo. 


Tor tea mhatareagelo ek xezari aslelo. Tovui mhataroch! 
Punn to kitem? To boro poixekar! 


Tegelem bhatt-bens zaitem aslelem. Dhondo-vevsay boro 
choltalo. Teka ho mhataro okosmat apleacheakui chodd motto 
savkar zalo tem pollovn ojap zalem ani techea pottantui 
kochmollunk laglem. Koso punn ho yedo motto savkar zalo ti 
khobor kaddia mhonno laglo ani utthun hea mhatareakodden 
gelo. Hanga-thoincheo khobri kortam kortam tennem ti khobor 
kaddli. To mhataro babddo sado-bhollo. Tennem khori khobor 
sangli. Te borabor ho mhataro holluch thoinchean sottkolo ani 
aplea ghora yeilo. Yetokoch teka ken’na ekdanchi rat zata kai 
zalem. 


Hava-xiva korun ekdanchi rat zali ani ho mhataro tea 
mhatarealea angnnant gelo. Vochun to chinche zhaddavoilean 
‘hanv poddum?” mhonn avaz yevpachi vatt polleunk laglo... 


Bore rati kitem zalem? Ho mhataro vatt polloitalo te 
pormann chinche voilean ‘hanv poddun ...hanv poddum’? 
mhonn avaz yeilo. Ho mhataro tejich vatt polloitalo nhi? 
Tennem begibegin “pod! ...podd!” mhonnlem. 


Te borabor kitem polloitolo? Yed’dem mottem ek bhut 

ddhob korun chinchevoilean sokol poddlem! Bhutak polloinaka, 
hea mhatareachi dantkoddi ondli... Bhutan vell kela? Utthllem 
tench tem, tea mhatareache fattkuller boslem ani tennem techi 
gomtti anvllunk survat keli. 


Mhataro samko fugar zaunk laglo: usvas ondun morta 
oxem zalem teka. Toxech sthitint tannem bhutak sanglem. 


‘Saibinni ... sodd mhaka! Sodd" 

“Hanv sangtam tem korunk tum toyar aslear soddttam T 
‘Kortam, tum sangta tem soglem kortam!’ 

‘Toxem zalear tuge sogli dhon-dovlot tea mhatareak di!” 
‘Ditam saibinni, ditam! 

‘Polloi! Utor diun negar vochxi !’ 


‘Na! Kennanch na! Utor dilem mhonttlear dilem!’ Bhutan 
te borobor mhatareak soddlo. To tech pavlim ‘tea’ mhatareager 
gelo ani tennem apleagelem sogllem ghordar, bhatt-bens, 
dhondo-vesay techea nanvar kelo. 


Zalem na? Mhatareak sogllem duppett favo zalem. To 
aplea bail-bhurgeank gheun teche fuddem sukhan-anondan 
ravlo. 


(Sangpi : Sorgest Xmti. Ramabai Naik) 
Amonem, Kepem , Goem. 

24 
Pott Marun Zot Kel'lem 


k asleli mhatari. Tika bhurgem ball konn naslelem. Hea 

sonvsarant ti ekttich ravtali. Ani konnaloi kiteim, 
apleachean zata to vavr kortali. Vavr kelo mhonnttokoch konnui 
tika chear anne don anne ore poxei ditale. Punn mhatari motti 
konjus asleli. Tinnem kitem korop? Tetuntlo ek poiso moddop 
na ani jivak khavop na. Oxi -i-i konnaleai darant jevnna vellar 
bhitor sorop ani bosop. Ti boslea mhonnttokoch lokank bhidd 
zali na? Tennim tika vaddop. Tor oxe toren mhataren aple dis 
kaddop ani aplo poixean poiso, gantthik marun dovrop. 


Akhkhea ganvbhor lokank mhatarekodden poiso asa hem 
khobor aslem. Ti gantthik poxei asunui bhik magun pott bhorta 
hecho lokank ragui aslelo. Punn tori-i tika konnui tonddar kaim 
mhonnonaslo.. Zanntteli mhunnun kallkuttek tika darant 
gelear vaddttalo. 

Tor ille ille 
gantthik marun 
mhatarekodden borich 
motti poixeanchi pottli 
zali, ti tinnem 
apleagelea chirguttamni 
lipoun aplea ghorachea 
magildarant voir 
koddaxek khovun 
dovorli. Tige tokli 
kitem? Magildarant 
koddaxek bontramni 
poxei dovorle 
mhonnttokoch konnak 

dubav yevchona! 


Tor asa! Mhataregelo aple sodche pod'dhotin sogllo 
niteokrom’ cholta. Ek dis kitem zalem? Tea ganvant chor pavle 
ani mellttat tim ghoram te chorunk lagle. Konnale poixe, 
konnalem bhangor, konnalim aidonam, konnale kopdde 
...Oxem omukoch mhonnonastona hatak melltta tem chorun 
gheun te vochunk lagle. Zor konnui tenkam addait va kiteim 
mhonnot tor tenkam yotixtt loddo ghalunk lagle. 


Oxe ek dha-bara dis tea choramni, tea ganvant choriani 
akhkho ganv luttlo. Ani lok kitem? Konnuch tenkam addaina 
zale. Vhorta tem vhorum mhunnunk lagle amcho jiv vattovlear 
puro, jiv aslear kitleim zoddunk zata mhonnlem. 


Tor choramni sogllim ghoran chorlim. Urlem tem ekle 
mhataregelem ghor. Choramni kitem yevjilem, babddi mhatari 
gorib, jevpak nasleli. Tichekodden ani kitem astolem? Ten'na 
tichem ghor chorpachem asum, oxem mhonnun tennim 
chintlem ani borobor apleageli sogli lutt gheun, aplea ganvant 
vochunk lagle. 


He vatten kitem ghoddlem? Chor ganv luttunk yeileat 
mhunnon mhatarechea kanar poddlem. Ticher yeilo akant. 


“Mhogelem bi ghor te luttunk yeilear. Pott marun zot 
ke’lem tem vag khaun vochot! Mhataren yevjilem ani begibegin 
magildarant geli . Thoim khompiche koddaxek lailelim 
chirguttam ustilim ani tituntli poxeianchi pottli bhair kaddli. 
Bhair kaddun teche tin vantte kele. Magir tencheo eksarkeo tin 
pottleo bandleo. 


Nontor mhataren ek khorem gheun, chuli pol’lant, 
mirsang vanttpachea rogddeapondak ani devakuddint oxe tin 
fondd marle ani tea tini-i fonddant ek ek pottli purli. Magir 
thoinchi asli toxi zomin saroun-suroun dovorli. Voilean 
pollovpak kainch mag-mus lagna zalo. Punn itleim korun 
mhatareak mel'lek sukh lagna zalem. Tika samko husko, 
chorank kosoi sugav lagot ani te apleagele poixe chorun vhorot 
mhunnun. Tinnem devakuddint vochun zoim poixe purun 
dovorlele teche zagear fotkol marlem ani, 

“Deva pav, deva pav! Mhage poixe rakh!” Oxem mhonnot 
zop korunk lagli. 


Tor ghoddlem kitem moza! Mhataregelea bhitoddeantlean 
chorangeli ganvant vochpachi vatt. Chor polloi apleageli lutt 
gheun ganvant vochpak votale te, vatter mhatari ghorant uloita 
tem just tenchea kanar poddlem . 


“Abba! Mhatarekodden itlo pottlo asa? Luttchoch poddlo to! 
Choramni mhonnlem ani te mhataregelea ghorant bhitor sorle. 


Chor yeileat tem mhataren polloilem ani tika samko 
koddkoddo yeilo. 


“Deva pav chulipol'lantle poxei choramni vhelear vhorum! 
! Her koddle mhage poixe rakh!" mhataren mhonnlem. Tem 
choranchea kannar poddlem. Tenkam aitench favlem. Te gele 
mhataregele chulikodden ani tennim tigelea chulipol'lant 
khonnun tinnem purun dovorleli poxeianchi pottli kaddli. 
Devakuddint boslele thoinchean mhatarechea tem nodrek 
poddlem. Tinnem kitem mhonnlem? 


“Chulipol’lantle mhage poixe choramni vhelear vhorum. 
Deva mhagele rogddea pondche tori tum poxei rakh!" 


Choramni mhataregelem henvui ulovnnem aikolem. Te 
chulipol'lantlean utthle ani magildarant rogddeakodden gele. 
Rogddo kuxik uddoun tennim tachea mullant khonnlem. 
Zalear tenkam techea pondak anik ek poixeanchi pottli 
sampoddli. 


Devakuddint bosun chorancher ek dollo dovrun aslole 
mhatarek henvui dixti poddlem. Ah! Apleo doni-i pottleo 
choramni chorun vhel'leo! Mhatarek samkem roddnnem 
futtlem. Tinnem Devak samkem lottangonn ghatlem. 


"Deva kiteim kor, tujea payampondchi mhage hi nimanni 
tori poxeianchi pottli rakh!" 

Chor atam ravtalech mhatari kitem uloita tem aikunk. 
Tennim ani vell kela? Mhatarechem ulovnnem kanar 


poddttanch yeile ghumughumu korun dhanvot devakuddint. 
Mhataren tenkam polloile ani poxei purun dovorlele tea zagear 

ghott'tt chamall koki dosun bosli. 
“Mhatare, tea zageaveli kuxin sor poilim! Amkam thoim 
khonnunk zai!” 
“Na! Hanga khonno nakat! Mhage he tori poixe rakhat !” 
Mhatari kinllacheo marun tea zageak odikoch dosli. 


Chor mhatarek kuxin sor mhonnttat, mhatari na 
mhunnun odikuch ghott zata! ...Chor mhatarek kuxin sor 
mhonnttat, mhatari na mhonnun odikuch ghott zata! Oxem 
boro vell chol'lem. Xevttim choranchean samki tiddok sosunk 
zaina zali. Tennim mhatarechi pottli ubarli tich zom'nik marli. 
Mhatari hai-i korunk pavlina, hui-i korunk pavlina. Ti aktak 
meli. 


Mhatarek poixe-i na zale ani jiv-ui na zalo! ‘Pott marun 
mhataren zot kel'lem, vagan khalem! 


(Sangpi : Sorgest Xmti. Ramabai Naik) 
Amonem, Kepem, Goem. 

25 
Poyen pottbhor khann ...! 


k asleli mhatari. Tigelo ek por aslelo. To rakhtalo razalim 
gorvam. Ani mhatari kitem? Konnaloi, kiteim zata to vavr 
kortali. 


Kaim vorsam votat ani mhatare-por boro lognacho nhovro 
zata. Te borabor sogllo lok mhatarek, “Mhatare, porak logn 
korna ge? Pejek adar haddna? mhonnun vicharunk lagtat. 


“Haddia, haddia!"mhonnun mhatari tenkam zap dita 
punn ti mukhar pavl marna. Mhatarek zoxe lok vichartat, 
toxech te porakui kolaitat, 


“Kitem re pora, logn zaina? Yedo vhoddlo manay zalo 
mure tum ...tuje boroborche sogle polloi logn zaun chear chear 
bhurgeanche bapui 
zale!... Tum ekttoch 
urla atam ankvar. 
Avoik sang apleak 
begin logn kor 
mhunnun !” 


Por fulta ani 
voita avoi mhoreant 
ani tika mhonntta, 


“Avo, avo mhaka 
logn kor!” 


Poran logn kor 
mhonnonaka, 
mhatari monant 
yevjita, “Por zala 

khoro lognacho. Atam hachea golleant mall ghalunkuch zai. Na 
tor ho faleam khoim-i xenn khait!” 


Punn mhatari dusrei boxen chint'ta, “Por dangamni 
vaddla khoro punn porak faleam bail bhurgeank pospachi okkol 
aslear pollovunk naka? Na zalear apumn teka bail haddit ani ti 
pospak aplea golleant poddot!” 


Mhatari bori yevji-i yevjita ani porak mhonntta, “Logn 
korunk zayem mure tuka? Koria rokhddench. Yeta tea mhurtar 
koria! Hanv faleanch tuka favo sarki bail sodunk lagtam!.. Punn 
te adim tuvem hanv sangtam tem kam’ korun dakhounchem 
poddttolem !” 


“Koslem kam’ tem sang avo, hanv kortam.” 


Por ekach payar toyar zata ani mhatari oxe-em mathem 
khorpun ek bud'd korta ani podra gantthik bandloli ek poi 
(nanno) kaddtta ani porakodden dita. 


"Pora hi poi ghe. He poyechem tum pottbhor kha, mhakai 
pottbhor di ani asli toxi hi poi mhaka porot haddun di." 


Poran "borem' mhonttlem ani mhatarekoddchean ti 
ghetli. Monant ek vichar kelo ani ti poi gheun nitt'tt kumarager 
gelo. 


"Kumardado-o, he kumardado-o-o!" tennem kumarak 
ulo kelo. 


"Konn re?" 
"Hanv to mhatare-por." 
"Kitem zalam re? Kitem zayem ?" 


"Dado, mhaka avon ek poyecho boro gaddgo hadd 
mhonnttla." 


"Gaddgo hadd mhonttla? Vhor". Kumaran mhonttlem. 


Por ken'nai tennem kiteim kam' sanglear aikupi. 
Kumarak techi yad asleli. Tennem ek boro, vhoddsoch gaddgo 
kaddun mhatare porak dilo. To gheun boro khoxal zaun por 

gouvlleam vaddear gelo. 


“He govllimama-a govllimama-a-a-a! Poran govleangelo 
mukheli aslelo teka darant ravun ulo kelo. 


"Konn re?" 
“Hanv to mhatare-por." 
"Kitem zalem re? Kitem zayem ?" 


"Mamo, amger yeta tea Aitarak somradhna asa. Te khatir 
amkam tup zayem. Mhunnun avon tuje koddlem il'lem 
mostrak tup maglam." 


Tem aikonaka, apleak borem giraik mellttolem mhunnon 
govlli ful'lo. Tennem boreantlem borem bhunnalbhor tup 
kaddun mhatare ghatlem. Thoinchean utthun dusrea govlleager 
gelo. Tekai bi tennem toxench sangun techekoddlean bhunnul 
bhor tup ghetlem... oxe toren mhatare por sogllea govlleanger 
bhonvlo ani tupan tegelo ordo gaddgo bhol'lo. 


beet or 
thoinchean por 
vanniam angddi gelo 
ani, 'O vanniamamo- 
o !"mhunnun 
tennem eka vanniak 
ulo kelo. 


“Kitem re? 
Kitem zalem ?” 


“Mamo, amger 
fuddlea aitarak 


somradhna asa. 
Akhkhea ganvbhor 
lokank jevonn 


ghalpachem asa. Te 
khatir amkam ek 
chear panch sak 
sakhor zayi. Avon 
tujekoddlem il'lem 


Venchik Lok-Kannio / 129 


mostr pollovpak hadd mhonttlam.” 


“Oxe-em ?” ...vanni borem vhoddlem giraik mellttolem 
mhunnun khoxal zalo. Tennem vhoddlim don bochkam bhor 
sakhor dili. Poran ti kaddun gaddgeant ghatli. 


Por oxech toren angddintlea soglea vannianger gelo ani 
tenche koddlean don-don bochkam sakhor utthoili. 


Gaddgo bhol'lo mhonnttokoch poran kitem kelem? Tup 
ani ti sakor bori kaloli. Apnnem bosun pott bhor 
khali...Gaddgo ordo zalo. To gheun to ghora gelo. 


“Avo, ghe tuka khavodd.” 


Mhataren gaddgeant urlelo to tup sakhrecho gullo khalo. 
Samkem pott bhol'lem tichem! 


Nontor poran kitem kelem? To rikamo gaddgo ghetlo, boro 
nhoincher vhorun dhulo, votak sukoilo. Zalear to aslo toso novo 
chokchokit zalo. To gheun to porot kumarager gelo. 


“Kumardado-o-o!”— poran kumarak ulo kelo. 
“Kitem re, kiteak porto yeila?” 


“Kitem sangom dado, avon sanglam tuge gaddgo boro na. 
Amkam naka. Ten'na to diun tum poixe gheun porot yo.” 


“Oxem? Avon oxem sanglam?” Kumarachem tondd 
yedem zalem . 


“Borem. Di mhogelo gaddgo.” 


Kumaran porakoddlean gaddgo porot ghetlo ani tegeli poi 
teka porot dili. Ti gheun por nettan hodd'ddem fuddem korun 
avo mhoreant gelo. 


“Avo, avo ghe tugeli poi. Kor atam mhaka logn! Tuvem 
sanglelem tem hanvem sogllem khorem korun dakhoilem!” 


Mhatarekui pottlem, porak yeilea tokli! Atam teka logn 
korunk kainch horkot na. Baile-bhurgeank pospachi okkol asa 
teka. 

Xezarcheach ganvchem, ek borem -xem cheddum polleun 
mhataren yetlea mhurtar porachem logn laun dislim. Bailek 
polloun porui boro khoxal zalo. Magir ti mhatari, tige por ani 
tegeli bail, sogllim zannam borim korun ravlim ani tennim 
sonvsar korun khalo. 


(Sangpi : Sorgest Xmti. Ramabai Naik) 
Amonem, Kepem, Goem. 

26 
Khetem ani Fulgem 


ha ganvant ek motto savkar asta. Teger na na mhonnun 
novsamni- sovsamni ek putr zolmak yeta. Tor to putr 
dixim-maxim il'lo illo vaddtta. Korun korun boro vhodd zata. 
Vhodd zainaka, savkar kaddun teka xallent ghalta. Tor asa. to 
sod'dam utthun xallent voita-yeta. Chol'lam! 


Kortam kortam to savkarputr boro chouda-pondra 
vorsancho zata. Chouda-pondra vorsancho mhonnnje to boro 
nhovro zalo na? Tor kitem zata? Putragele xallent vochpache 

Fulgem. Tem kitem korta? Utth'ttha ani apleagelea ghorachea 
darant bosta ani zo polloi konn mottho savkar-sordar, poixekar 
. te vatten voita teka tem bhuloita ani apleager ghorant gheun 
| voita ani magir teka samko bhuloun tegelo poiso-attko, 
bhangar-xingar kaddun gheta ani bhuloun apleageroch dovorta. 
| Samkoch naka zatokoch, itsa bhagtokoch teka ghorantlean 
dhanvddaita. 


Tor hea kolvontak, eka disa darant boslekodden vatten to 
savkarputr xallent voitona dista. Goro gomtto, voyavoilo ( 
tornno, juvan) to putr polloinaka, kolvont samkench mon'xank 
urna. Techea monant to samkoch bhorta, ani tem mhonntta 
kitem? Kosoi korun hea putrak bhuloun apleagelo korunk zai . 
Aiz meren na na toreche dadle apnnem polloile, punn oslo 
voyavoilo ani sundor dadlo apnnem polloilo na. Tem kitem 
korta? Loddoita ek tokli ani xallechea darant ek pan-viddeachem 
dukan thatt'tta. Tor savkarputr to! Pan-viddeachem dukan 
polloinaka, voita thoim pan-vidde gheunk. 


. vatter eka kolvontachem ghor asta. Tea kolvontachem nanv 
| 
| 


Fulgem kolvont kitem korta? Bakichea soglleank poxei 
gheun vidde dita ani tea putrak fukott dita ani techekodden 
samke lagllegolle korta, tachea kensancher hat voddtta, teche 
fatticher hat bhonvddaita...! 


Oxe zaite dis zatat. Kortam kortam putr samko bhulta 
kolvontak! Kolvont utth'ttha, teka gheun apleagelea ghora voita. 
Viddeam dukan-bikan sogllem sanddtta thoinch. Teka tem 
khoim zai asta? Teka zai asta savkar putr! 


He vatten kolvontager pavtokoch putr xallai visorta ani 
ghorui visorta! Teka borpachi-i yad urna ani avoi bapaichi -i- 
yad urna! To rat-dis kolvontaleach ghorant poddun ravta. 

Te vatten savkarak samko khed zata. To aplea chakrak 
dhaddtta, dasiek dhddtta, bailek dhaddita, xevttim apunn voita, 
na na porim putrak somzaita ghora yo mhunnon. Punn xe! 
Putr konnalench aikuvpache monosthitint na. To asa kolvontak 
veng marun. 


Savkaran kitem korchem? Koso putrak ghora haddcho? 

Kainch toklent yena. To boro yevji yevji yevjita. Ani magir 
putrachem logn korpachem tharaita. Bailekodden logn zatokoch 
yetlo mhonntta ghora. 

Rokddoch dusre disa putrak konea pollovn lognacho 
lagincho mhurt kaddtta ani konyecho ek fotto kaddun gheun 
chakrakoddlean putrak dhaddun dita. Dhaddun zor di, Fulgem 
kolvont chakrak putrak mellunk dina. Sangta, 


“Tum putrak mellpachi kainch goroz na! Hanv dakhoitam 
teka to fotto! Ani faleam teka lognak ghora dhaddun ditam!” 


Chakor kitem kortolo? Borem mhonntta ani fatttim 
portota. Ghora voitokoch savkar vicharta, “Putr mell’llo?” 


Chakor bhoim-an “Hoi saiba, mell'llo!" mhonntta. ” Dilo 
more teka fotto?" 


“Hoi!” 


“Yeta more to lognak?” 

“Hoi, yeta khoim to saiba!” 
Toso savkar boro suxegad zata ani lognache toyarek lagta. 


He vatten kitem zata? Kolvontan zor fotto polloi, teche 
dolle samke ghunvtat. Konea samki devlokantli Rombha koxi! 
Fotto zor itko sundor, tor konea kitli sundor astoli? Ho fotto 
putran polloit zalear to eke ghottkek khoincho, eka pollak hanga 
ravcho na! Kitem kortolem? Fotto dakhoinastanai ravunk 
zaina. Lognak putr pavlona tor savkar apleak dovorchona, razak 
sangon voddoitolo bondkhonnint kaddun. Kolvont kitem korta? 
Davea dolleantlem ox’xem kazoll nakttan kaddtta ani 
fottvantlea konye eka dolleak laita ani tika korta eka dollean 
kudd'ddi magir utth’ttha, gheun voita to fotto putrakodden ani 
mhonntta, “Hem polleyat, tumgelea bappan, tumgelem logn 
tharailam. Ho polloi konie fotto dhaddla tumkam!” 


Putran fotto polloi zalear kitem? Putrachi mostokachi xir 
tott’ttotta. Bapain eka dollean kudd'dde konyekoden apli soirik 
kelea kai mhonntta. Na vochcho mhonntta apunn lognak. 
Kolvont toxem toklen xannem asta. Tem zanna putr lognak gelo 
na zalear savkar apleak ditlo loddo mhonnun. Tem kitem korta? 
Putrak sangta, 


“Xi! Xi! Tumi oslim pixeponnam kornakat! Lognak zor 
gelenat, tumchi xi-i thu-u zatoli ani tumche borobor mhoji-i bi. 
Tumi kitem korat? Zoxeak toxe vagat! Bappan tumkam 
kudd’ddi vhonkol polloili nhi atam tumi te konyechem 
tondduch polloinakat.” 


Putr astach samko kolvontache mutthint! To tejea 
utrabhair voita? To kolvont sangta toxench korta! Lognachea 
vellar, mhonnje mhurtavellar, bhottan, "Vhonklek haddat! 
Vhonklek haddat!” oxem mhonn'naka ani vhonkol mattvant 
yeili oxem kornaka, putr bolsantlo rumal kaddtta ani dolleank 
pott bandta. 


Bhottak, lokank kainch kollna, putran rumal dolleank 
kiteak bandlo mhunnun! Borem, vicharunk gele, tor he vatten 
mhurtacho vell chukta. Kitem zata tem zauum, kitem ghoddtta 
tem ghoddum, mhonntta bhott ani nhovrea-vhonklek 

ekamekank mall ghalunk laita, montr-xastr korta ani logn 
laita. 


Ekdanchem logn lagnaka, putr thoim khoim ravta, to 
bailek thoinch sanddtta ani toddok dhorta kolvonta ghoracho 
marg! Kolvont samkem darant putrachi vatt polloit boxil'lem 
asta. Tem putr ordea rostear distonach mukhar dhanvta, teka 
samko venge dhorun gheun ghorant haddtta ani vicharta, 
“Hanvem sanglelem toxench kelem nhi tumi?” 7Hoi hoi! 
Sogllem tuvem sanglelem toxench kelem.” Borem kelem 
mhonntta tuvem, ani kolvont samkem umedit zata. Tor putr 
porot kolvontager poddun ravta. He vatten kitem zata? Lognak 
yeilelo soglloch lok dukhi zata. Putr gelo, atam khavpa- 
jevpachem konnak poddlam? Sogllo lok, soiro-dhairo utthlo 
toxea-toso ap-aplea ghora portota. Randop-jevonn sogllem voita 
peddear zaun. Savkarachem tondd tor samkem pollovpachem 
na zata. To bosta hanthrunn gheun. Ti konyai samki dukhi. 
Punn kitem kortoli? Logn tor zali. Atam upay na. Babddi aiz na 
faleam putr kolvontager sakun porot ghora yetolo mhonn vatt 
polloita. 


Ek dis voita... don dis voitat... kortam kortam mhoino, so 
mhoine zatat. Punn ghov ghora portona. Ti samki khedan 
sukun boddi zata. 


Zalear kitem zata? Tigelem ek khetem asta. Samkem 
bhurgeponnant sakun poxil'lem tinnem tem! Ghovager yetna 
borobor haddlelem asta tinnem. Tor tem khetem eka disa tika 
vicharta, 


“Dhoninni, kitem zalam tugelem? Oxi sukun sukun 
boddi kiteak zalea tum?" 


"Kitem sangtolem baye tuka? Tuvem polloilam, logna- 
mattvantleanoch tugelo dhoni mhaka soddun tea kolvontager 
vochun poddla to! Az so mhoine zait yeile, techem tondd hea 
ghorache dixek zaina!" “Tum kainch bhinaka!" oxem mhonnon 
khetem te konyek sangta: "Kolvontager sakun dhoniak ghora 
haddpachem mhojer pavlem! Mat tum kitem kor, bori don 
poddi chonneam-dall ukodd ani mhaka di. Mukhar kitem 
korpachem tem hanv polloitam." 

Konea rokddea rokddi khetean sanglelem pormann don 
poddi dall ukoddtta ani kheteak ti dita. Khetem ti bori bosun 
Khata ani tillsanz zoxi zali, utt'ttha ani dopot-dopot 
kolvontachea ghorakodden voita ani holluch zonelantlean 
tegelea nhidpa kuddint bhitor sorta ani polongaponda lipun 
bosta. 


Rat zoxi zainaka, putr ani kolvont dogaim borim jevta- 
khatat ani nhidpak kuddint yetat. 


Tenge sodchi sonvoi kitem? Jevn-khaun zatokoch polongar 
bosun bore pan-vidde moddop ani pogddo khell khellop. 


Kolvont az utth'ttha, putrak tombokoddentle pan-vidde 
moddun dita, apunnoi ek khata ani pogdde khell khellunk patt 
manddtta. Ani hem kortona tem ani putr borim hanstat, 
mudd'ddotat. Cholta! 


Zalear hevatten kitem zata? Khetean polloi ji don poddi 
ukoddil'li chonnea dall khal'li, ti tege pottak samki usu usu 
korta. Teka samki vai zata ani fuss, fuss korun ti bhair sorta. 


Poili favtt fus's korun vai bhair sornaka, putr kitem korta? 
Teka samki ghann yeta. Fulgeanuch kelem mhonntta hem 
korm! Hollu kolvontak dixtti poddnaxem korun to nakak 
dhorta! Matso vell voita anik poilim poros chodd vhoddli vai 
kheteak sutt’tta. Putrachean sonsunk zaina. To atam sarkoch 
nak dhorta... ekek korun khetem vayer vai soddtta... ani 
putrachean samko ghanni-fuskeam vasan ravunk zaina. Punn 
kitem kortolo? Koso mhonnttolo kolvontak tonddar! Techem 
khellantoi lokx lagna. Bexttoch to goddaita. Kolvontachi-i tich 
got zata. Teka dista putr fuskeo ghalta. Kitem kortolem? Koxem 
mhonnttolem teka tonddar! Nakakui dhorlear putrak opman 
zait mhonn bhoim. Tem samkem usvas konddun dovrun 
bosta. 


Kheteageli vai soddop chalunch asta. Kortam kortam 
putrachean anik ani sonsunk zaina, techi samki gantth vitt'tta. 
To pitt'ttich korun utthun ubo ravta ani mhonntta, 


"Nittlom, samko vittlom tujer hanv Fulgea!" Kolvont 
aikunkuch poddtta. Tem vicharta, "Kitem zalem? Kitem kelem 

hanvem?” 


“Kitem kelem mhonnon ani tondd gheun vicharta? Samki 
burxi bail khoinchi! Hanv dadlo monis hanga asa mhunnon 
buson polloinastona ghannir ghanni ghalta? 


Kolvont mhonntta, “Hanv? Apunn ghalta ghanni ani 
mhojer ghalta?” 


Kolvontan oxem mhonnonaka putragelem tapta, "Ago, 
chutdda, aplem korm kaddun mhojea mathear thapta?” Hanv 
tum, hanv tum kortam kortam putragelim ani kolvontagelim 
zhogddim pett'ttat. Hevatten khetem borem polongapondak lep 
koxi khurak chikttota ani eke vatten apleagelo pormoll soddit 
ravta ani dusre vatten putrageli ani kolvontageli zhogddeanchi 
moza polloita. Putragelim ani kolvontagelim zhogddim kortam 
kortam mottear poddttat ani xevttak putr mhonntta,"Tuje 
sarke burxe baile mhoreant mhaka ravpachem na! Hanv 
chol lom mhojea ghora! 

Toxem kolvont bhita, techea payank dhorta. “Naka Saiba, 
tumi vochnakat! Zai zalear hanv mhonnttam, hanvench kelam 
hem korm mhunnon!” 


Putr hench'ch mhonntta, “Atam ani tujem hanv kainch 
aikupacher na. Hanv chol'lom mhollear chol'lom ghora!” Putr 
toddok utth’ttha ani ghora yeta. Ghora zor ye tor kitem? Bail 
samki sundor, devlokantli Rombha koxi! Putrak kolltta, 
kolvontan naddbud'di keleo mhunnon. 


Ago randdla, mhonntta, oslim fottingponnam korta? Kai 
bori sundor konea astona, kudd'ddi mhunnon mhaka dakhoita. 
Hanv ot'tpor tujem Kern na pollovpacher na! 


Magir putr te koniyeborobor bore toren ravon sonvsar 
korta. 


Ani tem khetem? Konyek teka khoim dovrum ani khoim 
naka zata. Ti teka bore bhorzori kopdde xinvta, borem bhangar- 
xingor korta ani borem aplea bhurgea mukhar vaddoita. 


(Sangpi : Sorgest Xmti. Ramabai Naik) 
Amonem, Kepem, Goem. 


Venchik Lok-Kannio / 139 


YA b 


PAN 3 


WP c. 


^ TA Est 
Á i 
P C - 


“ae KITS mue ab 
Ages ac god st ont a 


talks Kidawa Jim tagio: 
mo gl mano A n 


TAN e^ tenda s REN 


SEA e 


By Bastiat: 


rer Pa 
mI WAPYA e 


Aë — xem aai 


ma ite Habe ü K . 
Pc E ya SS Av j 


Venchik Lok-Kannio hea pustokant vott'tt kannio asat. Dr. Jayanti 
Naik hannim sonkolon-sompadon korun mull Devnagarint 
boroiloleo heo kannio Romi lipint sorgest Felicio Cardoso hannim 
lipyantor keleat. Heo kannio mhonnje Konkani somazant 
poromporen ghollttikek axil'lem sahityik daiz. goya xivai Goya- 
bhairui Konkani somazant ghollttikent axil'lea kanniancho hatunt 
aspav asa. Nitikanni,chaturyakanni, hasyakanni, odbhutkanni, 
oxeo lok-kanniancheo vegveglleo poti hea pustokant pollounk 
mellttat. Lok-kanniechem mottvem toxemch lamb rup-oi hatunt 
asa. Raza-ranniechea kanniam vangdda suknnea- savdacheo 
kannio hea pustokant asat. 

Dr. Jayanti Naik Goenchi nam'nechi lokved sonxodhika ani 
Konkanni lekhika. Somaz-xastrant M.A ani Lokved xastrant 
podvyut'tor podvika ghetlea."Konkani lokvedantli bailechi 
protima: ek somajik sanskrutik obheas” hea vixoyant sodvavr korun 
2005 vorsa Goy Vidyapitthachi Ph.D. podvi melloilea. Tichim aizver 
21pustokam prokaxit zal'lim asat, zatuntlim12 lokved vixoyavoilim 
asat. Tika aizver zaite protixttheche puroskar lableat.2004 vorsa 
Sahitya Akademi, Delhi sonsthecho puroskar tankam favo zal'lo 
asa. 

Felicio Cardoso savtontrya-soinik, krantikari potrkar, 
vortman -potr sompadok, xikxok, tiatrist oxim sabar karyam- 
vevsay yexosviponnim hatallpi mhan Konkanni obhimani. 
Svatontryachea songromant bhitor sorlo ani chear vorsanchi 
koddok kheast bhogunk Agvadchea kottant koidi urlo. Goenchi 
suttka zale uprant tannem Konkani nemallim ani disallim 
sompadun uzvaddailim. Konkani khatir Romi lipichem - 
promannikoronn korpachea vavrant tacho xinvacho vantto asa. 
Tannem kaim Konkani pustokam uzvaddaileant; him soglim Romi 
lipint. Nemalleancher uzvaddailole tache lekh mat Romi, Devnagri 
ani (donuch zalear zaum) Kon'nodd lipimni asat. Devnagri ani 
Kon'nodd lipintlem Konkanni sahitya Romint lipyantoravpacho-i 
molacho vavr kela. Delhiche Sahitya Akademichea Karyokari 
Monddollacho to vangddi aslo. Konkani bhas ani somaz hanche 
khatir kel’lea tachea vavrachi tust-tokhnnay korun, taka Jezuit 
Antonio Pereira puroskar bhettoilolo. 

